



Gabra tal-ġurisprudenza

KONKLUŻJONIJIET TAL-AVUKAT ĠENERALI
BOBEK

ipprezentati fis-6 ta' Ottubru 2021¹

Kawzi Magħquda C-106/19 u C-232/19

**Ir-Repubblika Taljana (C-106/19)
Comune di Milano (C-232/19)**

vs

Il-Kunsill tal-Unjoni Ewropea

Il-Parlament Ewropew

“Rikors għal annullament – Ammissibbiltà – *Locus standi* – Incidenza diretta u individwali – Regolament (UE) 2018/1718 li jemenda r-Regolament (KE) Nru 726/2004 dwar il-lok tas-sede tal-Aġenzija Ewropea għall-Medicini – Prerogattivi tal-Parlament Ewropew – Deciżjoni meħuda mir-rappreżentati tal-Istati Membri fil-margni ta' laqgħa tal-Kunsill sabiex jiddeterminaw il-post tas-sede ta' aġenzija – Assenza ta' effetti vinkolanti fl-ordinament ġuridiku tal-Unjoni – Diskrezzjoni eżercitata mill-Parlament Ewropew fil-proċedura legiżlattiva ordinarja – Limiti”

I. Introduzzjoni

1. Il-liġi ma tħobbx tirriskja. Dan ma jfissirx li avukati, bħal kwalunkwe membru ta' professjoni oħra, ma jkollhomx bżonn xi ftit xorti minn żmien għal żmien. Din id-dikjarazzjoni pjuttost timplika li dik li tinsab fil-bażi tal-ordinamenti ġuridici moderni hija (l-wieġħda ta') razjonalità u raġuni. Anki f'istanzi fejn wieħed jirrikorri għat-tluġ tax-xorti jista' fil-fatt jipproduci eżiti li huma imparzjali u ekonomiċi, xorta jkollna problema bl-irrazjonalità inerenti tagħhom. Ir-raġuni għal dan huwa li ma huwiex biżżejjed li wieħed jikseb eżitu. Minflok, dak li illum huwa normalment mistenni bħala l-eżitu tat-teħid ta' deciżjonijiet ġuridici huwa deciżjoni attribwibbli, u għalhekk kontabbli u li tista' tiġi mistharrġa².

2. Mingħajr ma jittrattaw direttament l-implikazzjonijiet filosofici tat-teħid ta' deciżjonijiet bit-tluġ tax-xorti³, il-Comune di Milano (il-Komun ta' Milano, l-Italja) u r-Repubblika Taljana żgur li għandhom problema bl-eżitu ta' dan il-proċess f'din il-kawża: l-għażla bit-tluġ tax-xorti,

¹ Lingwa oriġinali: l-Ingliż.

² Duxbury, N., *Random Justice: On Lotteries and Legal Decision-Making*, Clarendon Press, Oxford, 1999, b'mod partikolari p. 5 u 14.

³ Filwaqt li għamlu dan indirettament, bis-sottomissjonijiet tal-Comune di Milano b'mod partikolari jsostnu li l-għażla tas-sede l-ġdida tal-EMA li ttwettqet b'dan il-mod kienet ivvizzjata b'użu hażin ta' poter, ksur tal-prinċipji ta' trasparenza, ta' amministrazzjoni tajba u ta' ekwità.

fil-marġni ta' laqgħa tal-Kunsill tal-Unjoni Ewropea, tal-belt ta' Amsterdam (il-Pajjiżi l-Baxxi) bħala s-sede l-ġdida tal-Aġenzija Ewropea għall-Mediċini (iktar 'il quddiem EMA). Din l-għażla rriżultat f'żewġ sensieli ta' proceduri quddiem il-Qorti tal-Ġustizzja.

3. L-ewwel, fil-Kawzi Magħquda C-59/18 u C-182/18, ir-Repubblika Taljana u l-Comune di Milano rispettivament ikkontestaw id-deċiżjoni tar-rappreżentanti tal-Istati Membri li jqiegħdu s-sede l-ġdida tal-EMA f'Amsterdam. Jiena nindirizza l-kwistjonijiet imqajma f'dawn il-kawzi, b'mod partikolari l-kwistjoni dwar jekk deċiżjoni tar-rappreżentanti tal-Istati Membri tistax tkun suġġetta għal rikors għal annullament skont l-Artikolu 263 TFUE, fil-konklużjonijiet paralleli tiegħi li jkopru l-Kawzi Magħquda C-59/18 u C-182/18, kif ukoll il-Kawża C-743/19 (li fiha l-Parlament Ewropew ikkontesta d-deċiżjoni tar-rappreżentanti tal-Istati Membri li jqiegħdu s-sede tal-Awtorità Ewropea tax-Xogħol (iktar 'il quddiem ELA) fi Bratislava (is-Slovakkja))⁴.

4. Sussegwentement, ir-Regolament (UE) 2018/1718 ippreveda li s-sede l-ġdida tal-EMA kienet Amsterdam (iktar 'il quddiem ir-“regolament ikkontestat”)⁵. Permezz ta' dawn ir-rikorsi, intiżi kontra l-Kunsill u l-Parlament, ir-Repubblika Taljana u l-Comune di Milano qeġhdin primarjament jikkontestaw il-legalità ta' dan ir-regolament.

II. Il-kontest ġuridiku

5. Ir-Regolament (UE) 2018/1718, adottat fl-14 ta' Novembru 2018, u bbażat fuq l-Artikoli 114 u 168(4)(c) TFUE, jinkludi d-dispożizzjonijiet segwenti:

“Artikolu 1

L-Artikolu li ġej jiddaħhal fir-Regolament (KE) Nru 726/2004:

‘Artikolu 71a

L-Aenzija għandu jkollha s-sede tagħha f'Amsterdam, fin-Netherlands.

L-awtoritajiet kompetenti tan-Netherlands għandhom jiehdu l-miżuri kollha meħtieġa biex jiżguraw li l-Aġenzija tkun tista' tidhol fil-post temporanju tagħha mhux aktar tard mill-1 ta' Jannar 2019 u li tkun tista' tidhol fil-post permanenti tagħha mhux aktar tard mis-16 ta' Novembru 2019.

L-awtoritajiet kompetenti tan-Netherlands għandhom jipprezentaw rapport bil-miktub lill-Parlament Ewropew u lill-Kunsill dwar il-progress li jkun sar fir-rigward tal-adattamenti għall-uffiċċji temporanji u dwar il-kostruzzjoni tal-binja permanenti sas-17 ta' Frar 2019, u kull tliet xhur wara din id-data, sakemm l-Aġenzija tkun daħlet fil-post permanenti tagħha.’

Artikolu 2

Dan ir-Regolament għandu jidhol fis-seħħ fil-jum tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

⁴ Konklużjonijiet f'L-Italja u Comune di Milano vs Il-Kunsill (Sede tal-Aġenzija Ewropea għall-Mediċini) u Il-Parlament vs Il-Kunsill (Sede tal-Awtorità Ewropea tax-Xogħol) (Kawzi Magħquda C-59/18 u C-182/18, u Kawża C-743/19) (iktar 'il quddiem L-“EMA 1/ELA”, mogħtija fl-istess ġurnata ta' dawn il-konklużjonijiet.

⁵ Regolament (UE) 2018/1718 tal-Parlament Ewropew u tal-Kunsill tal-14 ta' Novembru 2018 li jemenda r-Regolament (KE) Nru 726/2004 dwar il-post tas-sede tal-Aġenzija Ewropea għall-Mediċini (ĠU 2018, L 291, p. 3).

Dan ir-Regolament għandu japplika mit-30 ta' Marzu 2019.

Dan ir-Regolament għandu jorbot fl-intier tiegħu u japplika direttament fl-Istati Membri kollha.”

6. Matul il-proċedura legiżlattiva li wasslet għall-adozzjoni tar-Regolament (UE) 2018/1718, il-Parlament adotta r-Riżoluzzjoni legiżlattiva tal-Parlament Ewropew tal-25 ta' Ottubru 2018 dwar il-proposta għal regolament tal-Parlament Ewropew u tal-Kunsill li jemenda r-Regolament (KE) Nru 726/2004 dwar il-post tas-sede tal-Aġenzija Ewropea għall-Medicini⁶. F'din ir-riżoluzzjoni l-Parlament, *inter alia*,

“2. Jikkundanna d-Dikjarazzjoni Kongunta tal-Parlament Ewropew, il-Kunsill tal-Unjoni Ewropea u l-Kummissjoni Ewropea dwar l-aġenziji decentralizzati, tad-19 ta' Lulju 2012, u l-Approċċ Komuni mehmuż magħha, u jappella biex il-Parlament Ewropew ikun involut mill-qrib fil-proċess deċiżjonali dwar is-sede u r-rilokazzjoni tal-aġenziji” u

“5. Jiddispijaċih li l-Parlament Ewropew u, fl-aħħar mill-aħħar, ir-rappreżentanti taċ-ċittadini tal-Unjoni, ma kinux involuti bis-siġġ fil-proċedura tal-għażla tas-sede l-ġdida tal-[EMA], li finalment ittelligħet bix-xorti, minkejja l-importanza tad-deċiżjoni; deċiżjonijiet relatati mas-sede tal-korpi u l-aġenziji jeħtieġu u, legalment, iridu jittiegħdu b'rispett siġġ tal-prerogattivi tal-Parlament Ewropew skont il-proċedura legiżlattiva ordinarja, li tqiegħed lill-Parlament Ewropew u lill-Kunsill fuq l-istess livell bħala koleġiżlaturi”.

7. L-annessi għar-regolament jinkludu d-dikjarazzjoni segwenti tal-Parlament:

“Il-Parlament Ewropew jiddispijaċih li r-rwol tiegħu ta' koleġiżlatur ma ġiex ikkunsidrat peress li ma ġiex involut fil-proċedura li twassal għall-għażla tas-sede l-ġdida tal-[EMA].

Il-Parlament Ewropew jixtieq ifakkar il-prerogattivi tiegħu bħala koleġiżlatur u jinsisti fuq ir-rispett siġġ tal-proċedura legiżlattiva ordinarja f'dak li għandu x'jaqsam mal-għażla tas-sede tal-korpi u l-aġenziji.

Bħala l-unika istituzzjoni tal-Unjoni li tiġi eletta direttament u tirrappreżenta ċ-ċittadini tal-Unjoni, il-Parlament Ewropew huwa l-ewwel garanti tar-rispett tal-prinċipju demokratiku fl-Unjoni.

Il-Parlament Ewropew jikkundanna l-proċedura segwita għall-għażla tal-post il-ġdid tas-sede, li *de facto* ċaħħdet lill-Parlament Ewropew mill-prerogattivi tiegħu peress li ma ġiex involut effettivament fil-proċess, iżda issa qed jiġi mistenni sempliċement jikkonferma l-għażla magħmula għall-post il-ġdid tas-sede permezz tal-proċedura legiżlattiva ordinarja.

Il-Parlament Ewropew ifakkar li l-Approċċ Komuni mehmuż mad-Dikjarazzjoni Kongunta tal-Parlament Ewropew, il-Kunsill u l-Kummissjoni Ewropea dwar l-aġenziji decentralizzati, iffirmata fl-2012, mhuwiex vinkolanti – kif rikonoxxut fid-Dikjarazzjoni nifisha – u li l-qbil intlaħaq mingħajr preġudizzju għas-setgħat legiżlattivi tal-istituzzjonijiet.

Għalhekk, il-Parlament Ewropew jinsisti li l-proċedura segwita għall-għażla tas-sede l-ġdida tal-aġenziji tiġi riveduta u ma tibqax tintuża f'din il-forma fil-futur.

⁶ Dokument P8_TA(2018)0427, Riżoluzzjoni legiżlattiva tal-Parlament Ewropew tal-25 ta' Ottubru 2018 dwar il-proposta għal regolament tal-Parlament Ewropew u tal-Kunsill li jemenda r-Regolament (KE) Nru 726/2004 dwar il-post tas-sede tal-Aġenzija Ewropea għall-Medicini (COM(2017)0735–C8-0421/20172017/0328(COD))

Fl-aħħar nett, il-Parlament Ewropew jixtieq ifakkar ukoll li fil-Ftehim Interistituzzjonali dwar it-Tfassil Aħjar tal-Ligijiet tat-13 ta' April 2016, it-tliet istituzzjonijiet impenjaw ruħhom favur kooperazzjoni leali u trasparenti filwaqt li fakkru fl-ugwaljanza taż-żewġ koleġislaturi kif minquxa fit-Trattati.”

III. Il-kuntest fattwali

8. L-Aġenzija Ewropea għall-Valutazzjoni ta' Prodotti Mediciċinali giet maħluqa mir-Regolament tal-Kunsill (KEE) Nru 2309/93 tat-22 ta' Lulju 1993 li jistipula proċeduri tal-Komunità għall-awtorizzazzjoni u s-sorveljanza ta' prodotti mediciċinali għall-użu tal-bniedem u veterinarju u li jistabbilixxi Aġenzija Ewropea għall-Valutazzjoni ta' Prodotti Mediciċinali⁷.

9. Fid-29 ta' Ottubru 1993, il-Kapijiet tal-Istat jew tal-Gvern tal-Istati Membri ddecidew bi qbil komuni li jistabbilixxu s-sede tagħha f'Londra (ir-Renju Unit)⁸.

10. Ir-Regolament Nru 2309/93 gie sussegwentement imħassar u ssostitwit bir-Regolament (KE) Nru 726/2004 tal-Parlament Ewropew u tal-Kunsill tal-31 ta' Marzu 2004 li jistabbilixxi proċeduri Komunitarji għall-awtorizzazzjoni u s-sorveljanza ta' prodotti mediciċinali għall-użu mill-bniedem u veterinarju u li jistabbilixxi l-Aġenzija Ewropea għall-Mediciċini⁹. B'dan ir-regolament, l-Aġenzija Ewropea għall-Valutazzjoni ta' Prodotti Mediciċinali giet imsemmija mill-gdid bhala l-EMA. Dan ir-regolament ma inkluda ebda dispożizzjoni dwar il-post tas-sede tal-EMA.

11. Fid-29 ta' Marzu 2017, skont l-Artikolu 50(2) TUE, ir-Renju Unit innotifika lill-Kunsill Ewropew bl-intenzjoni tiegħu li jirtira mill-Unjoni Ewropea.

12. Fit-22 ta' Ġunju 2017, fil-margni ta' laqgħa tal-Kunsill Ewropew (l-Artikolu 50), il-Kapijiet tal-Istat jew tal-Gvern tas-27 Stat Membru l-iehor accettaw, fuq proposta tal-President tal-Kunsill Ewropew u tal-President tal-Kummissjoni Ewropea, il-proċedura għar-rilokazzjoni tas-sede tal-EMA u tal-Awtorità Bankarja Ewropea (iktar 'il quddiem ir-“regoli tal-għażla”)¹⁰.

13. Dawn ir-regoli pprevedew li d-deċiżjoni dwar is-sede futura taż-żewġ aġenziji għandha tittiehed fuq il-baži ta' proċess ta' tehid tad-deċiżjonijiet ġust u trasparenti b'sejha għal offerti organizzata bbażata fuq sitt kriterji stabbiliti fil-punt 3 tar-regoli għall-għażla.

14. Kien previst ukoll li, f'każ ta' riżultat indaq bejn l-offerti li jkun fadal fit-tielet (u l-aħħar) votazzjoni, id-deċiżjoni għandha tittiehed mill-Presidenza li ttella' x-xorti bejn l-offerti li ġew indaqs.

15. Fl-20 ta' Novembru 2017, l-offerta tar-Repubblika Taljana u dik tar-Renju tal-Pajjiżi l-Baxxi rċevew l-istess numru ta' voti fi hdan it-tielet votazzjoni. L-offerta tar-Renju tal-Pajjiżi l-Baxxi giet sussegwentement magħzula wara t-tluġh bix-xorti.

⁷ ĠU Edizzjoni Speċjali bil-Malti, Kapitolu 13, Vol. 12, p. 151.

⁸ Id-Deciżjoni mehuda bi ftehim komuni bejn ir-rappreżentanti tal-gvernijiet ta' l-istati membri, li qed jiltaqgħu fuq livell ta' kap ta' stat u gvern, fuq il-post tas-sede ta' ċerti korpi u dipartimenti tal-komunitajiet ewropej u l-europol (ĠU Edizzjoni Speċjali bil-Malti, Kapitolu 1, Vol. 1, p. 229).

⁹ ĠU Edizzjoni Speċjali bil-Malti, Kapitolu 13, Vol. 34, p. 229.

¹⁰ Dokument tal-Kunsill XT 21045/17 – Proċedura li twassal għal deciżjoni dwar ir-rilokazzjoni tal-Aġenzija Ewropea għall-Mediciċini u tal-Awtorità Bankarja Ewropea fil-kuntest tal-hruġ tar-Renju Unit mill-Unjoni.

16. Bħala riżultat, fl-istess ġurnata, ir-rappreżentanti tal-Istati Membri għażlu, fil-marġni tat-3579 laqgħa tal-Kunsill Affarijiet Ġenerali, lill-belt ta' Amsterdam bħala s-sede l-ġdida tal-EMA (iktar 'il quddiem id-“deċiżjoni tar-rappreżentati tal-Istati Membri”). Din id-deċiżjoni tħabbret fil-minuti tal-laqgħa tal-Kunsill¹¹ u rriżultat f'komunikat stampa¹². Ġie ddikjarat li “[I]-Kummissjoni issa ser tħejji proposti legiżlattivi li jirriflettu l-votazzjoni tal-lum biex jiġu adottati permezz tal-proċedura legiżlattiva ordinarja bl-involviment tal-Parlament Ewropew. [...]”.

17. Fid-29 ta' Novembru 2017, il-Kummissjoni adottat proposta għal abbozz ta' regolament li jemenda r-Regolament Nru 726/2004 fir-rigward tal-post tas-sede tal-EMA. Il-memorandum ta' spjegazzjoni tagħha ddikjara li l-“[Istati Membri], filwaqt li aġixxew fil-marġini tal-Kunsill Affarijiet Ġenerali (Art. 50), għażlu lil Amsterdam, fin-Netherlands, bħala s-sede l-ġdida tal-[EMA]”¹³.

18. Bħala konsegwenza, ir-Regolament Nru 726/2004 ġie emendat mir-Regolament (UE) 2018/1718 sabiex jipprevedi li “[I]-Aenzija għandu jkollha s-sede tagħha f'Amsterdam, fin-Netherlands”.¹⁴

19. Sussegwentement, ġew ippreżentati erba' rikorsi għal annullament.

20. L-ewwel, fir-rikors tiegħu li attwalment jinsab pendenti bħala l-Kawża C-59/18, il-Gvern Taljan jitlob lill-Qorti tal-Ġustizzja sabiex tannulla d-deċiżjoni tar-rappreżentanti tal-Istati Membri sa fejn stabbilixxiet li Amsterdam sejra tkun is-sede l-ġdida tal-EMA, u, konsegwentement, li talloka din is-sede lill-belt ta' Milano (l-Italja).

21. It-tieni, fil-Kawża C-182/18, il-Comune di Milano, sostnut mill-Gvern Taljan u r-Regione Lombardia (ir-Regjun ta' Lombardia, l-Italja), jitlob lill-Qorti tal-Ġustizzja tannulla d-deċiżjoni tar-rappreżentanti tal-Istati Membri sa fejn stabbilixxiet li Amsterdam sejra tkun is-sede l-ġdida tal-EMA.

22. Fid-19 ta' Novembru 2019, il-President tal-Qorti tal-Ġustizzja ddecieda li jgħaqqad il-Kawzi C-59/18 u C-182/18 għall-għanijiet tal-proċedura orali u s-sentenza.

23. It-tielet, fil-Kawża C-106/19, ir-Repubblika Taljana tfittex l-annullament tar-regolament ikkontestat.

24. Ir-raba', fil-Kawża C-232/19, il-Comune di Milano jfittex l-annullament tar-regolament ikkontestat u d-dikjarazzjoni li d-deċiżjoni tar-rappreżentanti tal-Istati Membri ma tipproduċi ebda effetti ġuridici vinkolanti.

25. Fid-19 ta' Dicembru 2019, il-President tal-Qorti tal-Ġustizzja ddecieda li jgħaqqad il-Kawzi C-106/19 u C-232/19 (“dawn il-kawzi”) għall-għanijiet tal-proċedura orali u s-sentenza.

¹¹ Dokument tal-Kunsill 14559/17 – Eżitu tal-laqgħa tal-Kunsill (Laqgħa tal-Kunsill 3579, Affarijiet Ġenerali (Artikolu 50)).

¹² Komunikat Stampa tal-20 ta' Novembru 2017, “L-Agenzija Ewropea għall-Medicini ser tiġi rilokata f'Amsterdam, in-Netherlands” – <https://www.consilium.europa.eu/mt/press/press-releases/2017/11/20/european-medicines-agency-to-be-relocated-to-city-country/>

¹³ Ara l-aħħar sentenza tal-punt 1 tal-Proposta għal Regolament tal-Parlament Ewropew u tal-Kunsill li jemenda r-Regolament (KE) Nru 726/2004 dwar il-post tas-sede tal-Agenzija Ewropea għall-Medicini (COM/2017/0735 final).

¹⁴ Ara l-Artikolu 71a tar-Regolament Nru 726/2004, kif emendat mill-Artikolu 1 tar-Regolament (UE) 2018/1718 tal-Parlament Ewropew u tal-Kunsill tal-14 ta' Novembru 2018 (ĠU 2018, L 291, p. 3).

IV. Il-proċeduri quddiem il-Qorti tal-Ġustizzja

26. Bil-maqlub tar-rikorsi fil-Kawzi Magħquda C-59/18 u C-182/18, ikkonċernati bil-legalità tad-deċiżjoni tar-rappreżentati tal-Istati Membri, dawn il-kawzi primarjament jikkonċernaw il-kwistjoni tal-legalità tar-regolament ikkontestat li gie adottat wara d-deċiżjoni tar-rappreżentanti tal-Istati Membri.

a) Kawża C-106/19

27. Il-Gvern Taljan jitlob lill-Qorti tal-Ġustizzja tannulla r-regolament ikkontestat u li tordna lill-Kunsill u lill-Parlament iħallu l-ispejjeż relatati mal-proċeduri. Il-Kunsill u l-Parlament jitolbu lill-Qorti tal-Ġustizzja tiċhad ir-rikors u li tordna lill-Gvern Taljan iħallas l-ispejjeż relatati mal-proċeduri. Il-Gvern tal-Pajjiżi l-Baxxi u l-Kummissjoni, bħala intervenjenti insostenn tal-Kunsill u l-Parlament, jitolbu lill-Qorti tal-Ġustizzja tiċhad ir-rikors. Il-Gvern tal-Pajjiżi l-Baxxi jistaqsi wkoll lill-Qorti tal-Ġustizzja sabiex tordna lill-Gvern Taljan iħallas l-ispejjeż relatati mal-proċeduri.

28. Ir-rikors tal-Gvern Taljan jinvoka żewġ motivi insostenn tat-talba tiegħu li r-regolament ikkontestat huwa illegali. L-ewwel motiv jallega ksur tal-Artikoli 10, 13 u 14 TUE u tal-Artikoli 114, 168(4)(c), 289 u 294 TFUE. It-tieni motiv jallega li, anki li kieku jiġi konkluz li l-prerogattivi tal-Parlament ma nkisrux, l-illegalità tar-regolament ikkontestat tirriżulta mill-illegalità tad-deċiżjoni tar-rappreżentati tal-Istati Membri. F'dan il-kuntest, il-Gvern Taljan jallega użu hażin ta' poter minħabba nuqqas ta' istrutturja u żnaturament tal-fatti. Għal żvilupp iktar iddettaljat tal-argumenti mressqa f'dan il-kuntest, il-Gvern Taljan jagħmel riferiment għar-rikors tiegħu fil-Kawża C-59/18, ikkonċernata bil-legalità tad-deċiżjoni tar-rappreżentanti tal-Istati Membri¹⁵.

29. Dwar l-ewwel motiv tar-rikors tiegħu, il-Gvern Taljan jissottometti, l-ewwel, li kien hemm ksur tal-Artikolu 10 TUE minħabba li l-proċedura segwita għall-għażla tas-sede l-ġdida tal-EMA ma ppermettietx liċ-ċittadini Ewropej jipparteċipaw f'din l-għażla. F'dan ir-rigward, dan irriżulta wkoll fi ksur tal-Artikolu 14(1) TUE, li jiddikjara li l-funzjoni legiżlattiva hija eżerċitata mill-Parlament. Fi kwalunkwe każ, il-Kummissjoni u l-Kunsill kellhom jagħmluha possibbli li l-Parlament jipparteċipa. Il-fatt stess li ma għamlux dan irriżulta fi ksur tal-bilanċ istituzzjonali u l-kooperazzjoni leali u trasparenti espressa fl-Artikolu 13 TUE. Fir-rigward tal-Artikoli 289 u 294 TFUE, flimkien mal-baži ġuridika tar-regolament ikkontestat, il-ksur tagħhom seħħ mill-fatt li l-proċedura legiżlattiva ordinarja giet segwita purament b'mod formali mingħajr il-Parlament ma kien verament kapaci jinfluwenza l-għażla tas-sede l-ġdida tal-EMA.

30. Fid-difiża tiegħu, il-Kunsill isostni li l-proċess legiżlattiv seħħ bil-mod normali. Il-Parlament iddiskuta l-possibbiltajiet li s-sede titqiegħed xi mkien ieħor, speċjalment f'Milano, qabel ma ċaħad din l-għażla. Il-Parlament imbagħad ipprezenta (u anki kiseb) diversi emendi għar-regolament propost. Il-Kunsill isostni wkoll li l-kompetenza għall-għażla tas-sede ta' aġenzja tappartjeni lill-Istati Membri li jaġixxu bi qbil komuni. Hija bbażata fuq l-Artikolu 341 TFUE. Il-ħatra tas-sede l-ġdida tal-EMA fir-regolament ikkontestat hija purament

¹⁵ Għall-kompletezza, għandu jiġi rrikonoxxut li, qabel ma ttratta fid-dettall iż-żewġ motivi invokati, il-Gvern Taljan, anki fil-kuntest ta' dawn il-proċeduri li jikkontestaw il-legalità tar-regolament ikkontestat, jistabbilixxi l-fehma tiegħu dwar għalfejn id-deċiżjoni fuq is-sede tal-aġenzji hija kompetenza esklużiva tal-Unjoni u mhux wahda tal-Istati Membri. Dawn l-argumenti huma, madankollu, indirizzati fid-dettall fil-konkluzjonijiet paralleli tiegħi f'EMA 1/ELA (nota ta' qiegħ il-paġna 4), li l-Gvern Taljan ipparteċipa u nstema' bis-shiħ fihom. Għaldaqstant, nillimita d-dikjarazzjoni mill-ġdid tal-fehma tal-Gvern Taljan għall-ghanijiet tal-konkluzjonijiet attwali għal tnejn biss mill-motivi invokati speċifikament fir-rigward tar-regolament ikkontestat.

dikjaratorja peress li l-koleġiżlatur ma jistax jitbiegħed mill-għażla magħmula f'dan ir-rigward mill-Istati Membri. Fl-istess hin, madankollu, il-Parlament jista' (jikk)definixxi l-kundizzjonijiet tat-trasferiment, li għamel billi żied mal-Artikolu 71a l-ġdid tar-Regolament Nru 726/2004 żewġ inciżi relatati mat-terminu għat-trasferiment, it-tul tal-post temporanju, u l-obbligu tal-awtoritajiet tar-Renju tal-Pajjiżi l-Baxxi li jipprezentaw rapport bil-miktub lill-Parlament u lill-Kunsill.

31. Fid-difiza tiegħu, il-Parlament jaqbel mal-Gvern Taljan li d-deċiżjoni tar-rappreżentanti tal-Istati Membri ma tistax tillimita s-setgħat tal-Parlament. Huwa madankollu tal-fehma li s-sitwazzjoni inkwistjoni ma rriżultatx fl-illegalità tar-regolament ikkontestat minħabba li r-rappreżentanti tal-Istati Membri ma għandhomx il-kompetenza li jiddeterminaw is-sede tal-EMA. Din il-kompetenza hija tal-leġiżlatur tal-Unjoni, li ma jistax jastjeni milli jeżerċita l-funzjonijiet tiegħu. Huwa għalhekk ma jistax purament u sempliciment japprova proposta preċedenti magħmula mill-Istati Membri mingħajr ma jeżerċita kontroll fuqha. Id-deċiżjoni tar-rappreżentanti tal-Istati Membri kienet purament politika, mingħajr ebda effetti vinkolanti. Il-fatt li l-għażla magħmula f'din id-deċiżjoni giet adottata fil-proposta tal-Kummissjoni kien, fil-fehma tal-Parlament, l-espressjoni tad-diskrezzjoni tal-Kummissjoni. Fl-approvazzjoni ta' din l-għażla, il-Parlament bl-istess mod eżerċita d-diskrezzjoni tiegħu bħala koleġiżlatur.

32. Fit-tweġiba tiegħu, il-Gvern Taljan enfasizza d-differenzi fil-fehmiet rispettivi tal-Kunsill u l-Parlament fir-rigward tal-kwistjoni ċentrali tal-kompetenza tal-għażla tas-sede ta' agenzija. Jidher li dawn l-istituzzjonijiet ma kinux jafu, jew fi kwalunkwe każ kellhom fehmiet differenti, dwar liema kompetenzi ġew eżerċitati. Minħabba din il-konfużjoni, il-Gvern Taljan astjena milli jiehu pożizzjoni fir-rikors tiegħu dwar in-natura ta' din il-kompetenza, iżda, madankollu, eskluda l-possibbiltà li din tkun parti mill-kompetenzi esklużivi tal-Istati Membri. Il-mod kif il-Parlament wera l-involviment tiegħu huwa formali u inaċċettabbli. Dan ma jurix li l-Parlament eżerċita rwol deċiżiv fl-għażla tas-sede l-ġdida tal-EMA.

33. Fil-kontroreplika tiegħu, iffukata fuq l-ewwel motiv tar-rikors, il-Kunsill jiddikjara li l-pożizzjoni tiegħu, u dik tal-Parlament, dwar il-kwistjoni tal-kompetenza hija fi kwalunkwe każ irrilevanti, peress li ż-żewġ istituzzjonijiet jaqblu li l-prerogattivi tal-Parlament ġew irrISPETTATI. Il-Kunsill jinnota wkoll li l-eżerċizzju tal-funzjonijiet minn istituzzjoni huwa rifless fl-atti li tadotta. Dikjarazzjonijiet politiċi ma humiex determinattivi fl-evalwazzjoni dwar jekk il-poteri ġewx eżerċitati korrettament. L-istharrig tal-legalità ta' att ma jistax jestendi għar-raġunijiet politiċi dwar għaliex ġie adottat ċertu att. Barra minn hekk, il-Kunsill jirrepeti li l-kompetenza għall-għażla tas-sede ta' agenzija hija l-kompetenza esklużiva tal-Istati Membri. Il-Kunsill jenfasizza li l-kompetenza għad-determinazzjoni tas-sede ta' agenzija ma hijiex l-istess bħall-kompetenza għar-regolazzjoni ta' qasam partikolari. Din hija differenti minħabba n-natura politika u simbolika tagħha u hija stabbilita fl-Artikolu 341 TFUE.

34. Il-Parlament jenfasizza fil-kontroreplika tiegħu li, matul il-proċedura leġiżlattiva li wasslet għall-adozzjoni tar-regolament ikkontestat, huwa pprova jipproteġi l-pożizzjoni istituzzjonali tiegħu b'kull mezz possibbli, filwaqt li jsegwi l-għan prinċipali li tiġi żgurata l-kontinwità tal-attivitajiet tal-EMA matul it-trasferiment tas-sede tagħha. Minħabba l-inizjattiva tal-Parlament, ir-regolament ikkontestat huwa kkumplimentat b'mekkaniżmu ta' sorveljanza u skeda. L-adozzjoni min-naħa tiegħu ta' pożizzjoni restrittiva fi hdan dan il-proċess leġiżlattiv ma kinitx tkun kompatibbli mal-għan tal-protezzjoni tas-saħħa pubblika. Il-mod li bih il-Parlament eżerċita l-prerogattivi tiegħu matul il-proċedura leġiżlattiva kien għalhekk ibbażat fuq għażla informata u ma kkostitwixxiex abdikazzjoni mir-rwol tiegħu.

35. Il-Gvern tal-Pajjiżi l-Baxxi jsostni, fir-rigward tal-ewwel motiv tar-rikors, l-argumenti żviluppjati mill-Kunsill u l-Parlament.

36. Il-Kummissjoni hija tal-fehma li l-adozzjoni tad-deċiżjoni tar-rappreżentanti tal-Istati Membri ma setgħetx tostakola l-poteri tal-Kummissjoni jew tal-koleġiżlaturi. La l-Kummissjoni u lanqas il-Parlament ma huma marbuta bl-għażla politika tal-Istati Membri fir-rigward tas-sede ta' aġenzja. Il-kompetenza tal-għażla tas-sede ta' aġenzja taqa' taħt il-kompetenza esklużiva tal-Unjoni. Matul id-diskussjonijiet li wasslu għall-adozzjoni tar-regolament ikkontestat, l-għażla li s-sede l-għdida tal-EMA titqiegħed f'Milano giet iddibattuta u eskluża.

37. Fir-rigward tat-*tieni motiv* tar-rikors, il-Gvern Taljan jallega, sussidjarjament, li, anki kieku jiġi konkluż li r-rwol tal-Parlament ma ġiex injorat, il-legalità tar-regolament ikkontestat tirriżulta mill-illegalità tad-deċiżjoni tar-rappreżentanti tal-Istati Membri. Din id-deċiżjoni kienet ivvizzjata minn użu ħażin ta' poter minħabba nuqqas ta' istrutturja u żnaturament tal-fatti. Il-Gvern Taljan jipprovi sommarju tal-argumenti tiegħu fir-rikors fil-Kawża parallela C-59/18. Huwa mbagħad jindika punti oħra sabiex isostni l-fehma tiegħu li l-offerta tar-Renju tal-Pajjiżi l-Baxxi ma kinitx taqbel mar-realtà u li fi kwalunkwe każ ma kinitx tissodisfa l-kriterji stabbiliti fil-proċess tal-għażla.

38. Fid-difiza tiegħu, il-Kunsill jiddikjara li l-leġiżlatur ma jistax jitbiegħed mill-għażla magħmula mir-rappreżentanti tal-Istati Membri. Madankollu, huwa xorta għandu jivverifika jekk l-att inkwistjoni ġiex adottat f'konformità mar-regoli applikabbli. F'dan ir-rigward, ir-regolament ikkontestat jista' jkun suġġett għal sħarriġ ġudizzjarju. Madankollu, il-leġiżlatur ma jistax jivverifika l-merti tal-għażla magħmula, inklużi l-kriterji jew il-proċess għall-evalwazzjoni tal-merti, jew imqar l-evalwazzjoni tas-sitwazzjoni fattwali.

39. Barra minn hekk, il-Kunsill jikkunsidra li l-motiv relatat mal-użu ħażin tal-poter huwa inammissibbli u fi kwalunkwe każ infondat minħabba li ma ġiex stabbilit li d-deċiżjoni tar-rappreżentanti tal-Istati Membri ttiehdet bl-għan jew skop li jinkiseb eżitu lil hinn minn dak ġenwinament imfittex mill-proċedura tal-għażla. L-ewwel, il-Kummissjoni ma kinitx obligata tivverifika l-informazzjoni inkluża fl-offerti rispettivi. It-tieni, l-allegata differenza bejn l-offerta u l-*istatus quo* wara l-għażla ma hijiex rilevanti sabiex jiġi konkluż li l-offerta tar-Renju tal-Pajjiżi l-Baxxi sofriet żnaturament matul il-proċedura tal-għażla. It-tielet, fi kwalunkwe każ, ma ntweriex li l-allegat żnaturament tal-offerta tar-Renju tal-Pajjiżi l-Baxxi wassal għal żball ta' evalwazzjoni ta' tali natura u serjetà li jiġġustifika l-invalidazzjoni tal-proċess tal-għażla.

40. Fid-difiza tiegħu, il-Parlament huwa tal-fehma li, sa fejn il-Gvern Taljan jagħmel riferiment għall-argumenti tiegħu ppreżentati f'kawża oħra li l-Parlament ma huwiex parti fiha, dan il-motiv ma jissodisfax il-kundizzjonijiet tal-Artikolu 21 tal-Istatut tal-Qorti tal-Ġustizzja u l-Artikolu 120(c) tar-Regoli tal-Proċedura tal-Qorti tal-Ġustizzja. Fuq il-merti, ma hemm ebda rabta proċedurali jew ġuridika oħra bejn id-deċiżjoni tar-rappreżentanti tal-Istati Membri u r-regolament ikkontestat. Għalhekk, anki li kieku jiġi konkluż li d-deċiżjoni tar-rappreżentanti tal-Istati Membri kienet ivvizzjata, dan ma jistax jaffettwa l-validità tar-regolament ikkontestat.

41. Fit-tweġiba tiegħu l-Gvern Taljan jiddikjara li huwa mhux sempliciment għamel riferiment għall-argumenti tiegħu fil-Kawża C-59/18. Huwa jirrepeti li l-għażla magħmula mill-Parlament ma kinitx hielsa u, għaldaqstant, peress li din l-għażla kienet marbuta mad-deċiżjoni magħmula precedentement mill-Istati Membri, il-prerogattivi tal-Parlament ġew miksur.

42. Fil-kontroreplika tiegħu, il-Parlament jirrepeti wkoll il-fehma tiegħu dwar l-assenza ta' rabta ġuridika bejn id-deċiżjoni tar-rappreżentanti tal-Istati Membri u r-regolament ikkontestat. Barra mill-ammissibbiltà tat-tieni motiv, li l-Parlament jibqa' joġġezzjona għaliha, il-Gvern Taljan ma jipprezentax argumenti kontra r-regolament ikkontestat lil hinn min dawk li tressqu fl-ewwel motiv. L-argumenti mressqa taht it-tieni motiv huma għalhekk ineffettivi.

43. Il-Kummissjoni tiddikjara li t-tieni motiv huwa bbażat fuq il-premessa li l-koleġislatur ma għamel xejn iktar ħlief "iċcertifika" l-għażla politika. Dan, madankollu, sempliċiment ma kienx il-każ. Minkejja l-kumplessità tal-adozzjoni tagħha u l-involviment tal-Kummissjoni fil-proċess, id-deċiżjoni politika ma kinitx vinkolanti. Għaldaqstant, ma setgħetx tiddetermina minn qabel ir-riżultat tal-proċedura leġislattiva ordinarja.

44. Il-Gvern tal-Pajjiżi l-Baxxi jiddikjara li t-tieni motiv huwa bbażat fuq il-premessa li ma rrispettax l-impenji tiegħu fl-offerta tiegħu tat-28 ta' Lulju 2017. Il-Gvern tal-Pajjiżi l-Baxxi jindika li l-fatti kollha msemmija mill-Gvern Taljan attwalment seħhew wara d-deċiżjoni tar-rappreżentanti tal-Istati Membri, li l-legalità tagħha għandha tiġi evalwata fid-dawl tal-fatti li kienu jeżistu fil-mument tal-adozzjoni tagħha. Fi kwalunkwe każ, il-Gvern Taljan ma weriex li kien hemm żball ta' evalwazzjoni, li n-natura u s-serjetà tiegħu jirriżultaw fl-illegalità tad-deċiżjoni tar-rappreżentanti tal-Istati Membri. Finalment, il-Gvern tal-Pajjiżi l-Baxxi jsostni li l-argumenti mressqa mill-Gvern Taljan ma jurux kif ir-Renju tal-Pajjiżi l-Baxxi ma rrispettax l-impenji tiegħu.

45. Fit-tweġiba tiegħu għall-interventi tal-Gvern tal-Pajjiżi l-Baxxi u l-Kummissjoni, il-Gvern Taljan jiġbed l-attenzjoni tal-Qorti tal-Ġustizzja għall-prezentata mill-Parlament ta' rikors fil-Kawża C-743/19 li fih il-Parlament jikkontesta d-Deciżjoni (UE) 2019/1199 tar-rappreżentanti tal-Istati Membri, meħuda bi qbil komuni sabiex is-sede tal-ELA titqiegħed fi Bratislava¹⁶. Skont il-Gvern Taljan, il-Parlament isostni, f'dan ir-rikors, li d-deċiżjoni inkwistjoni ġiet adottata mhux mill-Istati Membri, iżda mill-Kunsill, u li din l-adozzjoni tinterferixxi mal-poteri tal-leġislatur tal-Unjoni. Dawn l-argumenti jikxfu li l-Parlament jiddefendi l-fehma tiegħu f'din il-kawża bla konvinzjoni. Fi kwalunkwe każ, il-fehma tal-Parlament hija inkompatibbli mat-talba relatata mal-kompetenza esklużiva tal-Unjoni f'dan ir-rigward.

46. Fit-tweġiba tiegħu għan-nota ta' intervent ipprezentata mill-Gvern tal-Pajjiżi l-Baxxi, il-Parlament jikkunsidra li ma jistax ikollu fehma dwar l-offerta tar-Renju tal-Pajjiżi l-Baxxi. Fit-tweġiba tiegħu għan-nota ta' intervent ipprezentata mill-Kummissjoni, il-Parlament jaqbel li t-Trattati ma jirriservawx il-kompetenza tal-għażla tas-sede tal-agenzji lill-Istati Membri. L-importanza politika tad-deċiżjoni tat-tqegħid tas-sede ta' agenzja ma tistax twassal għall-konklużjoni li l-kompetenza hija dik tal-Istati Membri. Il-Parlament jaqbel ukoll li l-kumplessità u l-istruttura tal-kooperazzjoni bejn l-Istati Membri, kif ukoll il-partecipazzjoni tal-istituzzjonijiet fil-proċess tal-għażla, ma jagħtux natura vinkolanti lir-riżultat ta' din il-kooperazzjoni.

¹⁶ Deciżjoni meħuda bi Ftehim Komuni bejn ir-Rappreżentanti tal-Gvernijiet tal-Istati Membri tat-13 ta' Ġunju 2019 dwar il-post tas-sede tal-Awtorità Ewropea tax-Xogħol (ĠU 2019, L 189, p. 68). Id-deċiżjoni dwar is-sede tal-ELA ġiet stabbilita bir-Regolament (UE) 2019/1149 tal-Parlament Ewropew u tal-Kunsill tal-20 ta' Ġunju 2019 li jstabbilixxi Awtorità Ewropea tax-Xogħol, li jemenda r-Regolamenti (KE) Nru 883/2004, (UE) Nru 492/2011, u (UE) 2016/589 u li jhassar id-Deciżjoni (UE) 2016/344 (ĠU 2019, L 186, p. 21).

47. Il-Kunsill, fit-tweġiba tiegħu għan-nota ta' intervent ipprezentata mill-Kummissjoni, jaqbel li l-Parlament eżercita b'mod sħiħ il-prerogattivi tiegħu u kellu influwenza sinjifikattiva fuq il-kontenut tar-regolament ikkontestat. Il-Kunsill madankollu ma jaqbilx mad-dikjarazzjoni li d-deċiżjoni tar-rappreżentanti tal-Istati Membri tinkludi biss għażla politika bl-ebda effetti ġuridiċi vinkolanti.

48. Fil-11 ta' Frar 2019, il-Gvern Taljan talab li l-Kawża C-106/19 tiġi gġudikata bi proċedura mhaffa skont l-Artikolu 133 tar-Regoli tal-Proċedura. Permezz ta' deċiżjoni tal-15 ta' Frar 2019, il-President tal-Qorti tal-Ġustizzja ċaħad din it-talba.

b) Kawża C-232/19

49. Il-Comune di Milano talab lill-Qorti tal-Ġustizzja tannulla r-regolament ikkontestat, tiddikjara li d-deċiżjoni tar-rappreżentanti tal-Istati Membri ma tipproduċi ebda effetti ġuridiċi, u tikkundanna lill-Kunsill u l-Parlament għall-ispejjeż relatati ma' dawn il-proċeduri¹⁷.

50. Bi prezentata separata, il-Parlament qajjem eċċezzjoni ta' inammissibbiltà li l-Comune di Milano wieġeb għaliha u li għet magħquda mal-merti tal-kawża.

51. Fit-tweġibiet rispettivi tagħhom, il-Kunsill u l-Parlament jitolbu lill-Qorti tal-Ġustizzja tiċħad ir-rikors bħala inammissibbli jew, fi kwalunkwe każ, bħala infondat, u li tikkundanna lill-Comune di Milano iħallas l-ispejjeż ta' dawn il-proċeduri.

52. Il-Kummissjoni bħala intervenjenti insostenn tal-Kunsill u l-Parlament titlob lill-Qorti tal-Ġustizzja sabiex tiċħad ir-rikors bħala inammissibbli u, sussidjarjament, bħala infondat. Il-Gvern tal-Pajjiżi l-Baxxi, bħala intervenjent insostenn tal-Kunsill u l-Parlament, jitlob lill-Qorti tal-Ġustizzja tiċħad ir-rikors u tikkundanna lill-Comune di Milano jħallas l-ispejjeż relatati ma' dawn il-proċeduri.

53. Fir-rikors tiegħu, il-Comune di Milano jqajjem erba' motivi. Wieħed huwa intiż kontra r-regolament ikkontestat. It-tlieta l-oħra huma intiżi kontra d-deċiżjoni tar-rappreżentanti tal-Istati Membri.

54. Fir-rigward tal-ewwel *motiv*, intiż kontra r-regolament ikkontestat, il-Comune di Milano jiddikjara li, l-ewwel, il-prinċipji tad-demokrazija rappreżentattiva (l-Artikolu 10 TUE) u tal-bilanċ istituzzjonali u ta' kooperazzjoni leali (l-Artikolu 13 TUE) ġew miksur. Huwa jallega wkoll ksur ta' rekwiżiti proċedurali essenzjali u tal-Artikolu 14 TUE. Il-Parlament ġie mċaħhad mill-poteri tiegħu u mill-possibbiltà li jipparteċipa fil-proċess tal-għażla tas-sede l-ġdida tal-EMA. Is-sede l-ġdida ntgħazlet mill-Kunsill biss, u barra mill-proċedura legiżlattiva ordinarja. Fi hdan il-proċedura legiżlattiva ordinarja, il-Parlament ma nġhata ebda spazju biex jintervjeni sabiex jevalwa jew saħansitra jiddubita din id-deċiżjoni. Skont il-Comune di Milano, kieku l-Parlament imblokka l-għażla ta' Amsterdam bħala s-sede l-ġdida tal-EMA, dan kien jipprovoka kriżi politika li kienet tkun detrimental għal agenzija li hija essenzjali għall-protezzjoni tas-saħħa taċ-ċittadini Ewropej, u setgħet tħalli lill-persunal tal-EMA u l-familji tagħhom fuq it-territorju ta' pajjiż terz.

¹⁷ Ir-rikors kien inizjalment ipprezentat quddiem il-Qorti Ġenerali (Kawża T-75/19). Fit-13 ta' Marzu 2019, il-Qorti Ġenerali, iddeċidiet, skont it-tielet paragrafu tal-Artikolu 54 tal-Istatut tal-Qorti tal-Ġustizzja u tal-Artikolu 128 tar-Regoli tal-Proċedura tal-Qorti Ġenerali, li tiċħad il-ġurisdiżjoni favur il-Qorti tal-Ġustizzja sabiex tippermetti lill-Qorti tal-Ġustizzja tiddeċiedi dwar dan ir-rikors fid-dawl tal-fatt li, fil-Kawża T-75/19, tqajmet il-kwistjoni tal-validità tal-istess att bħal fil-Kawża C-106/19 (Digriet tat-13 ta' Marzu 2019, Comune di Milano vs Il-Parlament u Il-Kunsill T-75/19, mhux ippubblikat, EU:T:2019:163).

55. Fir-rigward tat-tieni, it-tielet u r-raba motivi, intiżi kontra d-deċiżjoni tar-rappreżentanti tal-Istati Membri, il-Comune di Milano jsostni li kien hemm użu hażin ta' poter, ksur tal-prinċipji tat-trasparenza, u ta' amministrazzjoni tajba u l-ekwità (it-tieni motiv), ksur tal-prinċipju ta' amministrazzjoni tajba, trasparenza u kooperazzjoni leali (it-tielet motiv) u ksur tad-deċiżjoni tal-Kunsill tal-1 ta' Diċembru 2009¹⁸, u tar-“regoli tal-proċedura tal-Kunsill tal-31 ta' Ottubru 2017”¹⁹ (ir-raba' motiv).

56. Iktar speċifikament, fil-kuntest tat-*tieni motiv*, il-Comune di Milano jikkontesta l-użu ta' proċess ta' teħid tad-deċiżjonijiet bix-xorti minħabba li tali proċess ma jippermettix it-teħid inkunsiderazzjoni tal-kriterji tekniċi stabbiliti u l-għażla tal-aqwa offerta. Huwa jallega li l-Kummissjoni fil-fatt naqset milli tinvestiga, xi haġa li kienet anticipata mir-regoli tal-għażla. L-evalwazzjoni insuffiċjenti magħmula mill-Kummissjoni wasslet għal ksur manifest tal-prinċipju ta' amministrazzjoni tajba. Din influwenzat il-vot tal-Istati Membri, li matulu l-offerta tar-Renju tal-Pajjiżi l-Baxxi ġiet żnaturata. Barra minn hekk, bdil sussegwenti għal dik l-offerta, innegożjat bejn ir-Renju tal-Pajjiżi l-Baxxi u l-EMA, kiser il-prinċipji tat-trasparenza u tal-amministrazzjoni tajba.

57. Dwar it-*tielet motiv*, il-Comune di Milano rrepetta li proċess ta' teħid tad-deċiżjonijiet bix-xorti huwa illegali. Huwa jikkritika wkoll l-assenza ta' minuti li jiddokumentaw il-proċess tal-votazzjoni, u jiġbed attenzjoni għall-fatt li l-elementi prinċipali tal-proċedura ma ġewx magħmula pubbliċi. Dawn l-elementi prinċipali ma ġewx mifhuma mill-Kummissjoni u l-Istati Membri (kif isegwi mill-assenza ta' investigazzjoni), u ma ġewx ikkomunikati lilhom (fir-rigward tal-emendi sussegwenti). Finalment, ma kien hemm ebda possibbiltà li jitwettaq sħarriġ minn dawk li applikaw.

58. Dwar ir-*raba' motiv*, il-Comune di Milano ddikjara li l-karatteristiċi tal-votazzjoni, u l-adozzjoni tad-deċiżjoni tar-rappreżentanti tal-Istati Membri, kisru diversi regoli proċedurali tal-Kunsill (li għalihom hija attribwibbli din id-deċiżjoni skont din il-parti). F'dan il-kuntest, il-Comune di Milano sostna li l-assenza tal-minuti tammonta għal istanza ta' ksur tal-Artikolu 13 tad-Deċiżjoni tal-Kunsill tal-1 ta' Diċembru 2009²⁰. Huwa jindika wkoll li kien hemm nuqqas ta' osservazzjoni tar-rekwiżiti formali stabbiliti fir-“Regoli tal-Proċeduri tal-Kunsill tal-31 ta' Ottubru 2017”²¹, jiġifieri: assenza ta' dikjarazzjoni ta' raġunijiet; l-impossibbiltà għar-rappreżentanti tal-Istati Membri li jibqgħu fil-kamra matul l-għadd tal-voti; kif ukoll l-assenza ta' pawża bejn it-tielet votazzjoni u t-tluġ tax-xorti, li kieku kien jippermetti evalwazzjoni oħra tal-offerti.

59. Fid-difiza tiegħu, il-Kunsill isostni li r-rikors huwa manifestament inammissibbli minħabba l-fatt li l-Comune di Milano ma għandux *locus standi* skont l-Artikolu 263 TFUE. Fuq il-merti, il-Kunsill jiddikjara, dwar l-ewwel motiv, li ma ġiex ippruvat li l-prerogattivi tal-Parlament ma ġewx irrISPETTATI. Il-Parlament ipparteċipa fil-proċess legiżlattiv u ddiskuta għażliet oħra barra mill-belt ta' Amsterdam qabel ɔaħadhom. Huwa għamel u kiseb ukoll diversi emendi

¹⁸ Deċiżjoni tal-Kunsill tal-1 ta' Diċembru 2009 li tadotta r-Regoli ta' Proċedura tiegħu (2009/937/UE) (ĠU 2009, L 325, p. 35).

¹⁹ Il-kwotazzjonijiet ġew miżjuda minni. Isegwi mill-Anness 5 għar-rikors tal-Comune di Milano li din il-parti qiegħda tagħmel riferiment għan-nota tal-Kunsill tal-31 ta' Ottubru 2017, Dokument tal-Kunsill XT 21092/17 – Proċedura li twassal għal deċiżjoni dwar ir-rilokazzjoni tal-Aġenzja Ewropea għall-Mediċini u tal-Awtorità Bankarja Ewropea fil-kuntest tal-hruġ tar-Renju Unit mill-Unjoni, li tissupplimenta r-regoli tal-għażla dwar mistoqsijiet prattici rigward il-votazzjoni (Dokument tal-Kunsill XT 21045/17, iċċitat iktar 'il fuq, nota ta' qiegħ il-paġna 10).

²⁰ Deċiżjoni tal-Kunsill tal-1 ta' Diċembru 2009 li tadotta r-Regoli ta' Proċedura tiegħu (2009/937/UE) (ĠU 2009, L 325, p. 35 u rettifiki fil-ĠU 2010, L 55, p. 83, ĠU 2010, L 175, p. 38, ĠU 2017, L 44, p. 8).

²¹ Ara iktar 'il fuq, in-nota ta' qiegħ il-paġna 19 ta' dawn il-konkluzjonijiet.

għall-abbozz tar-regolament. Barra minn hekk, il-kompetenza tal-għażla tas-sede ta' aġenzija hija l-kompetenza tal-Istati Membri. L-għażla tas-sede l-ġdida tal-EMA fir-regolament ikkontestat hija sempliċiment dikjaratorja.

60. Fir-rigward tat-tieni, it-tielet u r-raba' motivi intiżi kontra l-proċedura li wasslet għall-adozzjoni tad-deċiżjoni tal-Istati Membri, il-Kunsill iddikjara li ma hemm xejn li jistabbilixxi li l-proċess bix-xorti ntuża sabiex jinkiseb għan barra minn dak tal-għażla tas-sede l-ġdida tal-EMA. Huwa hażin li jiġi ddikjarat li l-għażla saret indipendentement minn kwalunkwe tqabbil kwalitattiv. Il-Kummissjoni lanqas ma kienet meħtieġa tivverifika l-elementi fattwali. L-allegati differenzi fl-offerta tar-Renju tal-Pajjiżi l-Baxxi u l-fatti li rriżultaw wara l-proċedura tal-għażla ma jwasslux għall-konkluzjoni li l-offerta tar-Renju tal-Pajjiżi l-Baxxi giet żnaturata. Fil-fatt, l-allegat żnaturament ma kienx ta' tali serjetà u natura li jinvalida l-proċedura tal-għażla. Barra minn hekk, in-nota tal-Kunsill tal-31 ta' Ottubru 2017 ma kinitx tipprevedi pawża bejn it-tielet votazzjoni u t-tluġ bix-xorti.

61. Il-Parlament jispjega, fid-difiża tiegħu, li d-deċiżjoni tar-rappreżentanti tal-Istati Membri ma tistax tiġi kkunsidrata li tillimita l-poteri tiegħu iżda pjuttost bħala indikazzjoni tan-natura politika ta' din id-deċiżjoni. Lanqas ma tista' tiġi kkunsidrata bħala fażi preparatorja għall-proċedura legiżlattiva ordinarja sussegwenti. It-Trattati ma jagħtux il-kompetenza għad-deċiżjoni dwar is-sede tal-aġenziji lill-Istati Membri. L-istituzzjonijiet ma jistgħux jastjenu milli jeżerċitaw il-funzjonijiet tagħhom għall-benefiċċju tal-Istati Membri. Meta l-Parlament approva l-għażla tal-belt ta' Amsterdam, huwa għamel dan billi eżerċita d-diskrezzjoni tiegħu. Il-Parlament ma kien marbut f'ebda mument bl-għażla tal-Istati Membri. Barra minn hekk, ma hemmx rabta ġuridika bejn id-deċiżjoni tar-rappreżentanti tal-Istati Membri u r-regolament ikkontestat.

62. Fit-tweġiba tiegħu, il-Comune di Milano ċaħad l-argumenti intiżi kontra l-ammissibilità tar-rikors tiegħu *ratione personae* u, fir-rigward tal-merti tiegħu, isostni li teżisti rabta bejn id-deċiżjoni tal-Istati Membri u r-regolament ikkontestat u li l-Parlament ma setax effettivament jinfluwenza l-għażla tas-sede l-ġdida tal-EMA.

63. Il-Parlament u l-Kunsill ipprezentaw kontrorepliki. Il-Parlament jinnota li d-deċiżjoni tal-Istati Membri kienet sors ta' ambigwià matul id-diskussjonijiet legiżlattivi li wasslu għall-adozzjoni tar-regolament ikkontestat, li jispjega wkoll il-perspettivi differenti tal-Parlament u l-Kunsill dwar il-valur ġuridiku tagħha. Huwa f'dan il-kuntest li l-Parlament adotta d-dikjarazzjoni tiegħu annessa mar-riżoluzzjoni legiżlattiva tal-25 ta' Ottubru 2018 sabiex jiċċara fejn fil-fatt tinsab il-kompetenza għad-determinazzjoni tas-sede ta' aġenzija. Il-Kunsill jinnota li n-nuqqas ta' qbil dwar din il-kwistjoni wassal għall-Kawża pendent C-743/19 Il-Parlament vs Il-Kunsill (Sede tal-ELA), u jżid, fir-rigward tar-raba' motiv tar-rikors, li r-regoli tal-proċedura tiegħu ma kinux japplikaw għal deċiżjoni tar-rappreżentanti tal-Istati Membri.

64. Fin-nota ta' intervent tagħha, il-Kummissjoni ssostni li d-deċiżjoni tar-rappreżentanti tal-Istati Membri hija purament politika. Din ma għandha ebda valur vinkolanti u għalhekk ma tistax tanticipa l-proċess legiżlattiv. Huwa permezz tal-proċess legiżlattiv li l-linji gwida politiċi jittraduċu f'effetti ġuridiċi. Id-dikjarazzjoni tal-Parlament tal-25 ta' Ottubru 2018 ma hijiex deċiżiva. L-espressjoni deċiżiva tar-rieda politika tal-Parlament hija dik li giet tradotta fil-vot favur ir-regolament ikkontestat. Il-motivi intiżi kontra d-deċiżjoni tar-rappreżentanti tal-Istati Membri jistrieħu fuq il-premessa li din iddeterminat minn qabel id-deċiżjoni tas-sede l-ġdida tal-EMA fir-regolament ikkontestat. Tali allegazzjoni hija miċhuda mill-Kummissjoni.

65. Bi twegiba għat-tieni, tielet u raba' motivi, il-Gvern tal-Pajjiżi l-Baxxi jikkontesta d-dikjarazzjoni tal-Comune di Milano li l-proċedura tal-għażla hija vvizzjata.

66. Fit-twegiba tiegħu għall-Kummissjoni, il-Kunsill joġġezzjona għad-dikjarazzjoni li d-deċiżjoni tar-rappreżentanti tal-Istati Membri hija purament politika. Is-sede l-ġdida tal-EMA giet iddeterminata b'din id-deċiżjoni u mhux bir-regolament ikkontestat.

67. Il-Parlament u l-Comune di Milano wkoll wiegħbu għad-dikjarazzjonijiet tal-intervent.

c) Proċedura oħra quddiem il-Qorti tal-Ġustizzja

68. Permezz tad-deċiżjoni tal-President tal-Qorti tal-Ġustizzja tad-19 ta' Diċembru 2019, dawn il-kawżi ngħaqdu għall-għanijiet tal-proċedura orali u tas-sentenza.

69. It-twegibiet bil-miktub f'dawn il-kawżi magħquda ġew ippreżentati mill-Gvern Taljan, il-Comune di Milano, il-Parlament, il-Kunsill, il-Gvern tal-Pajjiżi l-Baxxi, kif ukoll mill-Kummissjoni.

70. Il-Gvern Taljan, il-Comune di Milano, ir-Regione Lombardia, il-Parlament, il-Kunsill, il-Gvern Ċek, l-Irlanda, il-Gvern Spanjol, Franciż, Lussemburgiż, tal-Pajjiżi l-Baxxi, u Slovakk, kif ukoll il-Kummissjoni, ressqu argument orali fis-seduta li seħhet fit-8 ta' Ġunju 2021. Din is-seduta giet organizzata b'mod komuni għall-Kawżi Magħquda C-59/18 u C-182/18, dawn il-Kawżi Magħquda C-106/19 u C-232/19, kif ukoll il-Kawża C-743/19, Il-Parlament vs Il-Kunsill (Sede tal-ELA).

V. Evalwazzjoni

71. Dawn il-konkluzjonijiet huma strutturati kif ġej. Sejjer nibda bl-ammissibbiltà tar-rikors ippreżentat fil-Kawża C-232/19 mill-Comune di Milano. Wara li nkun issuġġerejt li, fil-fehma tiegħi, il-Comune di Milano ma għandu *locus standi* biex jikkontesta r-regolament ikkontestat (A), imbagħad sejjer indur għall-merti ta' dawn il-kawżi magħquda, almenu sa fejn fil-fatt huma qegħdin jisfidaw ir-regolament ikkontestat. Fil-fehma tiegħi, ebda mill-argumenti mressqa mill-Gvern Taljan u l-Comune di Milano f'dan ir-rigward ma jistgħu jirnexxu (B).

A. L-ammissibbiltà tar-rikors fil-Kawża C-232/19

72. Il-Parlament, il-Kunsill u l-Kummissjoni jsostnu li r-rikors ippreżentat mill-Comune di Milano huwa inammissibbli. Fil-fehma tagħhom, dan il-komun la huwa kkonċernat direttament u lanqas individwalment. Huwa lanqas ma għandu ebda interess ġuridiku.

73. Il-Comune di Milano huwa entità b'personalità ġuridika skont il-liġi Taljana. Unità territorjali ta' Stat Membru, li għandha personalità ġuridika skont id-dritt nazzjonali, tista', bħala prinċipju, tippreżenta rikors għal annullament skont ir-raba' paragrafu tal-Artikolu 263 TFUE²². Skont din id-dispożizzjoni, hemm tliet sitwazzjonijiet li fihom il-persuni fiżiċi u ġuridiċi jistgħu jippreżentaw rikorsi għal annullament: L-ewwel, jekk l-att ikkontestat huwa indirizzat lilhom:

²² Digriet tad-9 ta' Lulju 2013, Regione Puglia vs Il-Kummissjoni (C-586/11 P, mhux ippubblikat, EU:C:2013:459, punt 30 u l-ġurisprudenza ċċitata).

It-tieni, jekk dan l-att jikkonċerna lil din il-persuna direttament u individwalment: u, t-tielet, jekk l-att ikkontestat huwa att regolatorju li ma jinvolvi mizuri ta' implimentazzjoni u jikkonċerna lil din il-persuna direttament.

74. F'din il-kawża, ir-regolament ikkontestat ma huwiex indirizzat lill-Comune di Milano. Dan ir-regolament lanqas ma huwa att regolatorju. Il-*locus standi* tal-Comune di Milano għaldaqstant għandu jkun evalwat meta mqabbel mar-rekwiżiti tat-tieni xenarju skont ir-raba' paragrafu tal-Artikolu 263 TFUE: l-att għandu jikkonċernah direttament (1) u individwalment (2). Barra minn hekk, bħala rekwiżit ġenerali, il-Comune di Milano (il-Komun ta' Milano) għandu juri li għandu interess ġuridiku (3).

75. Fil-fehma tiegħi, il-Comune di Milano jissodisfa dawn ir-rekwiżiti kollha f'din il-kawża.

1. *Incidenza diretta*

76. Skont ġurisprudenza stabbilita, "incidenza diretta" teħtieġ li żewġ kriterji jkunu ssodisfatti fl-istess hin: li l-mizura kkontestata tipproduċi *direttament* effetti fuq *is-sitwazzjoni legali tal-individwu* u li ma tħalli *ebda setgħa diskrezzjonali* lid-destinatarji responsabbli għall-implimentazzjoni tagħha, liema implimentazzjoni tkun ta' natura purament awtomatika u tirriżulta mil-leġiżlazzjoni tal-Unjoni stess, mingħajr l-applikazzjoni ta' regoli intermedjarji oħra²³. Sejjer nibda bit-tieni kriterju (a), qabel ma ndur għal jekk is-sitwazzjoni ġuridika tal-Comune di Milano gietx affettwata (b).

a) *Assenza ta' diskrezzjoni jew mizuri ta' implimentazzjoni*

77. Il-Comune di Milano jsostni li r-regolament ikkontestat, li jistabbilixxi *erga omnes* li l-EMA għandha s-sede tagħha f'Amsterdam, huwa att obligatorju u applikabbli direttament skont l-Artikolu 288 TFUE. L-applikazzjoni tiegħu ma hijiex sugġetta għall-adozzjoni ta' mizuri ta' implimentazzjoni sussegwenti.

78. Huwa minnu li, bħalma jsostnu l-Parlament u l-Kunsill, il-fatt li l-att ikkontestat huwa regolament, li huwa applikabbli ġeneralment u direttament, ma huwiex biżżejjed *per se* sabiex jiġu ssodisfatti r-rekwiżiti relatati mal-*locus standi*²⁴. Fil-fatt, "incidenza diretta" ma hijiex sovrapposta fuq l-"applikazzjoni diretta" ta' regolament²⁵. Għandha titwettaq evalwazzjoni differenti sabiex jintwera li dan ir-regolament jaffettwa direttament is-sitwazzjoni ġuridika tal-Comune di Milano.

79. Madankollu, ma hemmx dubju li r-regolament ikkontestat ma jhalli ebda diskrezzjoni fl-għażla ta' Amsterdam bħala s-sede l-ġdida tal-EMA. L-għażla tas-sede tal-EMA hija awtomatika u tirriżulta preċiżament minn dan ir-regolament biss, mingħajr ma huma neċessarji ebda regoli intermedji oħra. Il-kriterju relatat mal-"assenza ta' diskrezzjoni jew mizuri ta' implimentazzjoni" għaldaqstant huwa ssodisfatt b'mod ċar f'din il-kawża.

²³ Sentenza tas-6 ta' Novembru 2018, Scuola Elementare Maria Montessori vs Il-Kummissjoni, Il-Kummissjoni vs Scuola Elementare Maria Montessori u Il-Kummissjoni vs Ferracci (C-622/16 P sa C-624/16 P, EU:C:2018:873, punt 42 u l-ġurisprudenza ċċitata).

²⁴ Digriet tat-12 ta' Ottubru 2011, GS vs Il-Parlament u Il-Kunsill (T-149/11, mhux ippubblikat, EU:T:2011:590, punt 24 u l-ġurisprudenza ċċitata).

²⁵ Bl-istess mod li "effett dirett" ma jammontax għal "incidenza diretta" fir-rigward tal-*locus standi* għall-kontestazzjoni tad-direttivi – ara l-konklużjonijiet tiegħi f'Nordstream 2 AG vs Il-Parlament u Il-Kunsill (C-348/20 P, punti 35 sa 46).

b) *Effetti ġuridiċi tar-regolament ikkontestat*

80. Il-Comune di Milano jsostni li s-sitwazzjoni ġuridika tiegħu hija affettwata direttament peress li, permezz tal-offerta tar-Repubblika tal-Italja li pprezentat lil Milano bħala l-belt kandidata tagħha, hija pparteċipat fil-proċeduri li wasslu għall-għażla tas-sede tal-EMA, u kisbet l-ogħla numru ta' voti. Ir-regolament ikkontestat jagħmel uffiċjali ċ-ċaħda tal-offerta tar-rikorrenti u jikkonferma li s-sede tal-EMA ma hijiex sejra tkun fit-territorju tagħha.

81. Il-Kunsill u l-Parlament, sostnuti mill-Kummissjoni, isostnu li l-Comune di Milano ma huwiex ikkonċernat direttament mir-regolament ikkontestat.

82. Fil-fehma tal-Parlament, id-deċiżjoni dwar is-sede tal-EMA tappartjeni lil-legiżlatur. F'dan ir-rigward, id-deċiżjoni tar-rappreżentanti tal-Istati Membri tal-20 ta' Novembru 2017 hija nieqsa minn effetti ġuridiċi vinkolanti. Peress li hemm nuqqas ta' xi rabta ġuridika vinkolanti bejn din id-deċiżjoni tar-rappreżentanti tal-Istati Membri u l-proposta tal-Kummissjoni li wasslet għall-adozzjoni tar-regolament ikkontestat, il-fatt li l-għażla tal-belt ta' Amsterdam, li rriżultat mill-azzjoni kongunta tal-Istati Membri, ġiet adottata, ma jistax fih u minnu nnifsu jfisser li l-Comune di Milano huwa *kkonċernat direttament*. Ir-regolament ikkontestat sempliċiment jistabbilixxi li s-sede tal-EMA ser tkun f'Amsterdam. F'ebda punt ma ġiet ipprezentata proposta lil-legiżlatur sabiex Milano tintgħażel bħala s-sede tal-EMA.

83. Għall-Kunsill, il-Comune di Milano ma weriex li sofra xi effetti preġudizzjali minħabba l-adozzjoni tar-regolament ikkontestat peress li dan ir-regolament kien ta' natura purament dikjaratorja. Fil-fatt, id-deċiżjoni dwar is-sede tal-EMA tappartjeni lill-Istati Membri u, f'dan ir-rigward, id-deċiżjoni tar-rappreżentanti tal-Istati Membri hija vinkolanti. L-argumenti relatati mal-parteeċipazzjoni ta' Milano fil-proċess tal-għażla jappartjenu għall-għażliet ta' opportunità interni fl-Istati Membri. Bħala riżultat, tali argumenti ma jistgħux iwasslu għall-konkluzjoni li l-Comune di Milano huwa kkonċernat direttament. Il-fatt li l-belt ta' Milano, bħala post ġeografiku, intgħażlet mir-Repubblika Taljana fil-qafas tal-offerta tagħha ma jfissrix li l-Comune di Milano, bħala entità territorjali, tammonta għal persuna kkonċernata direttament.

84. Minkejja l-fehmiet dijametrikament opposti tal-Parlament u tal-Kunsill rigward in-natura ġuridika tad-deċiżjoni tar-rappreżentanti tal-Istati Membri, iż-żewġ istituzzjonijiet jidhru li jaqblu li l-għażla ta' Amsterdam fir-regolament ikkontestat ma tikkonċernax direttament lill-Comune di Milano. L-argumenti mressqa, jekk jiġu kkunsidrati *prima facie*, jagħmluha faċli li tiġi miċhuda l-*"incidenza diretta"* tar-rikorrenti. Minn naħa, jekk id-deċiżjoni tar-rappreżentanti tal-Istati Membri ma hijiex ġuridikament vinkolanti fuq il-legiżlatur, il-proċess tal-offerti li jwassal għaliha ma għandu ebda riperkussjonijiet fuq il-pożizzjoni ġuridika tar-rikorrenti. Il-fatt li r-Repubblika Taljana pprezentat il-belt ta' Milano bħala l-belt kandidata tagħha ma jipprovdi lill-Comune di Milano b'xi tip ta' interess ġuridiku minħabba li, quddiem il-legiżlatur tal-Unjoni, din l-offerta sempliċiment qatt ma eżistiet. Min-naħa l-oħra, jekk id-deċiżjoni tar-rappreżentanti tal-Istati Membri hija vinkolanti, mela r-regolament ikkontestat huwa wiehed ta' natura purament dikjaratorja. Din il-linja ta' argument jidher li tissuggerixxi li, f'sitwazzjoni bħal din, ir-regolament ikkontestat jista' jiġi kkunsidrat bħala att konfermattiv, li jwassal ukoll għall-inammissibbiltà tar-rikors²⁶.

²⁶ Ara, pereżempju, is-sentenzi tal-25 ta' Ottubru 1977, Metro SB-Großmärkte vs Il-Kummissjoni (26/76, EU:C:1977:167, punt 4), jew tal-15 ta' Diċembru 1988, Irish Cement vs Il-Kummissjoni (166/86 u 220/86, EU:C:1988:549, punt 16).

85. Il-kombinazzjoni ta' dawn iż-żewġ linji alternattivi ta' argumenti tammonta għal sofiżmu notevoli: l-għażla ta' Amsterdam bħala s-sede tal-EMA ma tistax tiġi kkontestata minhabba (i) li giet deciza permezz ta' att mhux vinkolanti (ii) li mbagħad gie inkluz f'att vinkolanti li kien minnu nnifsu sempliċiment konfermatorju. Jidher għalhekk li d-decizjoni ma hija xejn hlief miraklu: hija sempliċiment immaterjalizzat fiż-żmien u fl-ispazju, mingħajr hadd ma fil-fatt hadha u mingħajr hadd ma huwa responsabbli għaliha. Ma hemmx għalfejn ngħidu, kreazzjoni (divina) bħal din tħalli lil rikorrent potenzjali f'vakwu, li hija proposta pjuttost diffiċli biex tiġi accettata, partikolarment fid-dawl ta' regolament li b'mod ċar huwa att ta' istituzzjonijiet tal-Unjoni.

86. Għar-raġunijiet stabbiliti fid-dettall fil-konklużjonijiet paralleli tiegħi f'EMA 1/ELA²⁷, jiena fil-fatt naqbel li d-decizjoni tar-rappreżentanti tal-Istati Membri hija att nieqes minn kwalunkwe effetti ġuridici fi hdan l-ordinament ġuridiku tal-Unjoni. Huwa għalhekk ma jistax jiġi mistharreg skont l-Artikolu 263 TFUE.

87. Madankollu, ir-regolament ikkontestat huwa att tal-istituzzjonijiet tal-Unjoni. Huwa għaldaqstant, bħala principju, sugġett għal stharrig shiħ mill-Qorti tal-Ġustizzja. Dan ma jistax ikun mod ieħor: mal-poter (kbir) tiġi r-responsabbiltà (kbira). Li wiehed ikollu l-poter jiddeciedi xi haġa jmur id f'id ma' li wiehed jerfa' r-responsabbiltà għal din id-decizjoni.

88. Għaldaqstant, jekk is-sitwazzjoni ġuridika tal-Comune di Milano hijiex affettwata għandu jiġi evalwat *billi r-regolament ikkontestat jittiehed inkunsiderazzjoni b'mod esklużiv*. Hemm rabta diretta bejn ir-regolament ikkontestat u s-sitwazzjoni ġuridika tar-rikorrenti?

89. Fil-fehma tiegħi, fil-fatt hemm. Milano, irrappreżentata mill-Comune di Milano bħala l-entità territorjali li tgawdi l-personalità ġuridika, kienet kompetitriċi diretta għall-għażla tas-sede tal-EMA.

90. F'oqsma oħra tad-dritt, il-Qorti tal-Ġustizzja ddikjarat li l-*kompetituri* jistgħu jkunu kkoncernati direttament minn atti tad-dritt tal-Unjoni li jiddeciedu dwar ir-rizultati ta' tali kompetizzjoni. Oqsma notevoli fejn dan kien il-każ huma, pereżempju, antidumping, għajjnuna mill-Istat, jew anki f'kawzi ta' kontestazzjoni ta' decizjonijiet li ddikjaraw koncentrazzjonijiet bħala kompatibbli mas-suq intern²⁸. Minflok ma hija element *fattwali* biss²⁹, l-eżistenza ta' sitwazzjoni ta' kompetizzjoni sikwit tiddefinixxi pożizzjoni *ġuridika* f'oqsma differenti tad-dritt tal-Unjoni. Dan gie rrikonoxxut mill-Qorti tal-Ġustizzja fil-qasam tal-*għajjnuna mill-Istat*, fejn il-Qorti tal-Ġustizzja kkonstatat li, jekk rikorrent juri li decizjoni tal-Kummissjoni x'aktarx tqiegħdu jew tqiegħdha f'sitwazzjoni kompetittiva żvantaġġuża, dan ifisser li hija tipproduċi effetti fuq is-sitwazzjoni ġuridika tiegħu jew tagħha³⁰.

²⁷ Konklużjonijiet tiegħi f'EMA 1/ELA, punti 164 sa 176.

²⁸ Ara, għal sistemizzazzjoni tal-ġurisprudenza rigward il-*locus standi* ta' kompetituri f'dawn l-oqsma, is-sentenza tat-3 ta' Mejju 2018, *Distillerie Bonollo et vs Il-Kunsill* (T-431/12, EU:T:2018:251, punti 54 sa 59).

²⁹ Il-pożizzjoni kompetittiva fis-suq giet ikkunsidrata bħala element fattwali f'ċerti istanzi. Ara, pereżempju, il-konklużjonijiet tal-Avukata Ġenerali Kokott f'*Inuit Tapiriit Kanatami et vs Il-Parlament u Il-Kunsill* (C-583/11 P, EU:C:2013:21, punt 71), u s-sentenza tat-3 ta' Mejju 2018, *Distillerie Bonollo et vs Il-Kunsill* (T-431/12, EU:T:2018:251, punt 52).

³⁰ Sentenza tas-6 ta' Novembru 2018, *Scuola Elementare Maria Montessori vs Il-Kummissjoni, Il-Kummissjoni vs Scuola Elementare Maria Montessori u Il-Kummissjoni vs Ferracci* (C-622/16 P sa C-624/16 P, EU:C:2018:873, punt 47).

91. Huwa madankollu l-qasam tal-*għoti ta' kuntratti pubblici* li joffri l-eqreb analogija possibbli għal dawn il-kawzi. L-offerenti telliefa huma kkonċernati direttament bid-deċiżjonijiet tal-għoti ta' kuntratti lil offerenti oħra³¹. Madankollu, f'dan il-qasam tad-dritt, l-“inċidenza diretta” tal-offerenti mhux magħzula normalment ma hijiex kwistjoni peress li d-deċiżjoni tal-għoti ta' kuntratt lil offerent hija akkumpanjata mid-deċiżjoni li tiċhad lill-offerenti telliefa³². Madankollu, il-fatt li l-“inċidenza diretta” tal-kompetituri f'dan il-qasam pjuttost ma hijiex kwistjoni ma jnaqqasx mill-fatt li s-sitwazzjoni tal-kompetizzjoni li jsibu ruħhom fiha l-offerenti differenti hija biżżejjed, fiha nnifisha, sabiex tirriżulta f'inċidenza diretta. Pjuttost bil-maqlub, ir-rikonoxximent tad-drittijiet proċedurali tal-offerenti telliefa permezz ta' dritt sekondarju huwa rikonoxximent espress tal-fatt li dawn huma kkonċernati direttament bir-riżultati tal-proċedura tal-offerta.

92. Ċertament, firxa ta' sistemi speċifiċi tad-dritt sekondarju diffiċli tkun deċiżiva għal sitwazzjoni unika ħafna bħalma hija din f'din il-kawża. Madankollu, jiena xorta nissuggerixxi li, barra mill-partikolaritajiet ta' dawn is-sistemi speċifiċi, hemm l-istess tema: il-kompetituri jistgħu jiġu affettwati ġuridikament f'ċirkustanzi fejn qegħdin jikkompetu għal assi jew riżorsa direttament mogħtija mid-dritt tal-Unjoni. Deċiżjoni għall-allokkazzjoni ta' assi lil persuna waħda tikkonċerna direttament lil dawk il-kompetituri l-oħra li ma jistgħux jiksbu din l-assi. Is-sitwazzjoni ġuridika tagħhom tinbidel minn dik fejn huma potenzjalment kandidat rebbieħ għal dik fejn huma kandidat tellief. Dak li huwa probabbilment l-iktar eżempju ċar ta' dan ir-raġunament pjuttost sempliċi jista' jinsab f'Les Verts, fejn l-għoti ta' għajnuna mill-Bureau tal-Parlament lil gruppi politiċi rivali ġie kkunsidrat, b'relattivament f'tit diskussjoni, li huwa ta' inċidenza diretta għall-assocjazzjoni rikorrenti³³.

93. Madankollu, żgur li hemm limiti għal din il-logika. Wieħed ma jistax jilmenta dwar il-fatt li ma rebaħx il-lotterija mingħajr ma l-ewwel ikun xtara biljett. Fi kliem ieħor, il-Comune di Milano ma setax jiġi kkunsidrat bħala kkonċernat direttament kieku l-ewwel ma pprezentax lilu nnifsu bħala *kompetitur*.

94. Dan, madankollu, b'mod ċar ma huwiex il-każ. Ma huwiex ikkontestat li, minn perspettiva fattwali, Milano kienet waħda mill-ibliet kandidati għas-sede tal-EMA. Dan il-fatt huwa fuq kollox deċiżiv għad-determinazzjoni tal-inċidenza individwali għar-rikorrenti. Madankollu, huwa rilevanti wkoll fid-determinazzjoni tal-pożizzjoni ġuridika ta' rikorrent bħala kompetitur għall-għanijiet tal-iżgurar tal-inċidenza diretta tiegħu jew tagħha. Huwa biżżejjed li jiġi nnotat f'dan il-punt li l-belt ta' Milano ma kinitx biss u b'mod ċar waħda mill-ibliet kandidati matul il-proċedura li wasslet għad-deċiżjoni tar-rappreżentanti tal-Istati Membri, iżda wkoll li l-offerta tagħha ġiet ikkunsidrata espressament matul il-proċedura legiżlattiva, billi kienet is-sugġett ta' diversi proposti ta' emendi fi ħdan il-proċedura quddiem il-Parlament. Il-pożizzjoni ta' Milano bħala kompetitur għaldaqstant ma tistax tiġi ddubitata.

95. Il-Comune di Milano huwa kkonċernat b'dan il-mod? Jekk fhimt sewwa l-argument imressaq mill-Kunsill, il-fatt li belt, bħala post ġeografiku, għandha tintgħażel bħala s-sede ta' agenzija tal-Unjoni, ma jfissirx li l-entità territorjali li għandha l-personalità ġuridika, f'dan il-każ il-Comune di Milano, hija kkonċernata.

³¹ Ara, għal eżempju reċenti, is-sentenza tal-10 ta' Frar 2021, *Sophia Group vs Il-Parlament* (T-578/19, mhux ippubblikata, EU:T:2021:77). Ara wkoll is-sentenza tal-20 ta' Marzu 2013, *Nexans France vs Joint Undertaking Fusion for Energy* (T-415/10, EU:T:2013:141, punt 55 u l-ġurisprudenza ċitata).

³² Ara, pereżemju, l-Artikolu 170 tar-Regolament (UE, Euratom) 2018/1046 tal-Parlament Ewropew u tal-Kunsill tat-18 ta' Lulju 2018 dwar ir-regoli finanzjarji applikabbli għall-baġit ġenerali tal-Unjoni, li jemenda r-Regolamenti (UE) Nru 1296/2013, (UE) Nru 1301/2013, (UE) Nru 1303/2013, (UE) Nru 1304/2013, (UE) Nru 1309/2013, (UE) Nru 1316/2013, (UE) Nru 223/2014, (UE) Nru 283/2014, u d-Deċiżjoni Nru 541/2014/UE u li jhassar ir-Regolament (UE, Euratom) Nru 966/2012 (ĠU 2018, L 193, p. 1, rettifika fil-ĠU 2019, L 60, p. 36).

³³ Sentenza tat-23 ta' April 1986, *Les Verts vs Il-Parlament* (294/83, EU:C:1986:166, punti 29 sa 31).

96. Dan l-argument sempliċiment ma jistax ikun korrett. Jekk dan l-argument jittiehed sal-konsegwenzi loġiċi tiegħu, dan ikun ifisser li anki l-belt magħżula bħala s-sede ta' aġenzija tal-Unjoni ma tkunx ikkonċernata direttament mill-att tal-Unjoni li jstabbilixxiha bħala s-sede. B'mod simili, belt li aġenzija tiġi rrilokata minnha ma tkunx ikkonċernata lanqas³⁴.

97. Jiena nikkunsidraha diffiċli li naċċetta konkluzjoni bħal din. Huwa fil-fatt diffiċli li jiġu injorati l-konsegwenzi fattwali, u anki ġuridici, partikolarment sinjifikattivi li l-għażla tas-sede ta' aġenzija tinvolvi għal awtorità lokali, mhux biss f'termini tal-benefiċċji u l-isfidi, iżda anki f'termini ta' drittijiet u obbligi. Minkejja l-fatt li d-drittijiet u obbligi speċifiċi għal entitajiet lokali jistgħu jkunu artikolati f'dettall ikbar fil-Ftehim dwar is-Sede li għandu jiġi konkluz mal-Istat Membru kkonċernat, id-deċiżjoni li s-sede tiġi stabbilita f'belt *wahda*, u mhux *f'oħra*, hija bla dubju ta' incidenza diretta għall-entità territorjali lokali. Irrispettivament minn kwalunkwe konsegwenzi prattici marbuta mal-possibbiltà ta' benefiċċji ekonomiċi u soċjali, *l-att stess tal-għażla ta' belt bħala s-sede ta' aġenzija tal-Unjoni intrinsikament u immedjatament jinvolvi impatt mal-pożizzjoni ġuridika tagħha bħala kompetitriċi għal din is-sede*³⁵.

98. Ir-rwol tal-bliet Ewropej li huma (jew jixtiequ jkunu) is-sede ta' aġenziji tal-Unjoni ma jistax jiġi ridott għal dak ta' sempliċi post fiżiku fi Stat Membru. B'differenza mill-fehma tal-Kunsill, l-għażla ta' belt bħala s-sede ta' aġenzija ma tistax tiġi kkunsidrata bħala kwistjoni interna tal-Istat Membru biss. Jista' jkun xieraq li jiġi enfasizzat li, bil-maqlub ta' ċerti istanzi oħra fil-passat, ir-regolament ikkontestat jstabbilixxi s-sede ta' aġenzija *billi speċifikament jagħzel belt bħala l-unità territorjali*, u *mhux Stat Membru*³⁶.

99. Jiena għalhekk nikkunsidra li l-argument imressaq mill-Kunsill huwa impossibbli li jiġi sostnut. Ċertament, l-għażla inizjali ta' liema belt fi hdan Stat Membru hija kapaċi tikkompeti hija kwistjoni interna ta' Stat Membru. Madankollu, l-għażla tal-belt li sejra tospita l-aġenzija, u ċ-ċaħda simultanja tal-kompetituri l-oħra kollha, ma tibqax "biss kwistjoni interna tal-Istat Membru". L-att tal-Unjoni b'mod ċar jieħu deċiżjoni fil-livell tal-belt individwali, u mhux biss fil-livell ta' Stat Membru, li għalhekk jikkonċernaha direttament³⁷.

100. B'analoġija, għaldaqstant dan ikun ifisser ukoll li persuna fiżika, bħal Kummissarju, ma jkunx ikkonċernat direttament bl-att tad-dritt (tal-Unjoni) relatat mal-ħatra (jew ċaħda) tiegħu jew tagħha bħala Kummissarju peress li, fl-aħħar mill-aħħar, kien Stat Membru li ssuġġerixxa ismu

³⁴ F'din il-kawża, il-belt ta' Londra tkun f'pożizzjoni simili bħal Amsterdam stess, sa fejn in-nazzjonalità hija irrilevanti għall-għanijiet ta' *locus standi* skont ir-raba' paragrafu tal-Artikolu 263 TFUE, anki fir-rigward tal-*locus standi* ta' Stati terzi (sentenza tat-22 ta' Gunju 2021, *Il-Venezwela vs Il-Kunsill*, C-872/19 P, EU:C:2021:507). Ir-raġunament żviluppata fil-paragrafi 40 sa 53 ta' din is-sentenza huwa applikabbli b'mod shih għall-entitajiet territorjali ta' Stati terzi.

³⁵ Ma hemmx dubju li l-ġurisprudenza li tikkonċerna l-fondi tal-Unjoni ma hijiex, għal din ir-raġuni, applikabbli bl-istess mod f'dan ir-rigward. Ara, pereżempju, is-sentenza tat-22 ta' Marzu 2007, *Regione Siciliana vs Il-Kummissjoni* (C-15/06 P, EU:C:2007:183).

³⁶ Ara, pereżempju, l-Artikolu 4(2) tar-Regolament (KEE) Nru 1365/75 tas-26 ta' Mejju 1975 dwar il-holqien ta' Fondazzjoni Ewropea għal titjib tal-kondizzjonijiet tal-hajja u tax-xogħol (GU Edizzjoni Speċjali bil-Malti, Kapitolu 5, Vol. 1, p. 181), li ppreveda li "[i]s-sede tal-Fondazzjoni għandu jkun l-Irlanda". Barra minn hekk, ir-rappreżentanti tal-Gvernijiet tal-Istati Membri, li ltaqgħu fuq livell ta' Kap ta' Stat u Gvern fid-29 ta' Ottubru 1993, iddeċidew li l-Uffiċċju għall-Armonizzazzjoni fis-Suq Intern (Trade marks u Disinni) għandu jkollu s-sede tiegħu fi Spanja, f'belt magħżula mill-Gvern Spanjol – Deċiżjoni mehuda bi ftehim komuni bejn ir-rappreżentanti tal-Gvernijiet ta' l-Istati Membri, li qed jiltaqgħu fuq livell ta' Kap ta' Stat u Gvern, fuq il-post tas-sede ta' ċerti korpi u dipartimenti tal-Komunitajiet Ewropej u l-Europol (GU Edizzjoni Speċjali bil-Malti, Kapitolu 1, Vol. 1, p. 229).

³⁷ Kieku kellu jiġi segwit ir-raġunament tal-Kunsill sal-konkluzjoni (il)loġika tiegħu, u dan kollu fil-fatt kien kwistjoni "purament interna" ta' Stat Membru, mela dan l-Istat Membru, li l-belt proposta tiegħu ġiet magħżula, għandu jkun hieles ukoll sabiex sempliċiment "iċaqlaq" is-sede tal-aġenzija għal post ieħor fi hdan it-territorju ġeografiku tiegħu. Għalhekk, ir-Renju tal-Pajjiżi l-Baxxi jibqa' hieles sabiex iċaqlaq l-EMA fi kwalunkwe mument, pereżempju, għal Tilburg jew Lelystad.

jew isimha fl-ewwel lok³⁸? Il-fatt li huwa Stat Membru li inizjalment “jinnomina” ma jistax ifisser li entità li għandha personalità ġuridika sseparata u awtonoma hija għal dejjem sempliciment “oġġett” u ma tistax tiġi kkunsidrata bħala “suġġett”, anki jekk b’mod ċar tkun ikkonċernata direttament bl-atti li espressament jagħmlu riferiment għalih jew għaliha u jaffettwaw il-pożizzjoni ġuridika tiegħu jew tagħha.

101. Bħala konklużjoni, fil-fehma tiegħi, il-pożizzjoni ġuridika tal-Comune di Milano giet direttament mibdula mill-adozzjoni tar-regolament ikkontestat. Dan ir-regolament stabbilixxa, b’effetti ġuridikament vinkolanti, lill-belt ta’ Amsterdam bħala s-sede tal-EMA, u għalhekk awtomatikament kellu l-effett li jeskludi lil Milano bħala s-sede ta’ din l-agenzja.

2. Incidenza individwali

102. Sabiex miżura ta’ applikazzjoni ġenerali adottata minn istituzzjoni tal-Unjoni tkun ta’ incidenza individwali għal persuna fiżika jew ġuridika, il-persuna għandha tkun affettwata mill-miżura inkwistjoni permezz ta’ ċerti karatteristiċi li huma speċifiċi għal dik il-persuna, *jew* minhabba sitwazzjoni fattwali differenti għal dik il-persuna mill-persuni l-oħra kollha u tiddistingwih jew tiddistingwiha bl-istess mod bħal destinatarju³⁹.

103. Fir-rikors tiegħu, il-Comune di Milano jiddikjara li huwa kien involut b’mod sħiħ fil-preparazzjoni tal-offerta u fil-proċess tal-għażla msemmi fil-premessa 1 u fl-Artikolu 1 tar-regolament ikkontestat. Fil-pożizzjoni partikolari tiegħu bħala belt kandidata fil-kuntest tal-proċedura tal-għażla, il-Comune di Milano huwa individwalment ikkonċernat mir-regolament ikkontestat. Fil-fatt, Milano kienet tisemma fl-Artikolu 1 tar-regolament ikkontestat kieku l-belt ta’ Amsterdam ma ntgħażlitx. Barra minn hekk, billi pprezenta lil Milano bħala l-offerta Taljana, il-Comune di Milano immira biex irawwen, skont l-Artikolu 3 tal-Istatut tiegħu, l-iżvilupp soċjoekonomiku u industrijali tat-territorju tiegħu. L-istabbiliment tas-sede tal-EMA f’Amsterdam ifixkel l-abbiltà tal-komun li jeżerċita l-kompetenzi tiegħu bil-mod li jikkunsidra xieraq. Barra minn hekk, il-Comune di Milano sostna l-ispejjeż u wettaq ir-riċerka. Huwa rċieva wkoll delegazzjoni tal-EMA sabiex jifhem aħjar u jissodisfa l-kriterji tal-għażla. Il-komun ifakkar ukoll li l-ġurisprudenza tal-Qorti tal-Ġustizzja tiegħu inkunsiderazzjoni s-sitwazzjoni fejn persuna tisemma espressament fl-atti preparatorji tal-atti tal-Unjoni kkontestati u anki fejn dawn l-atti jieħdu inkunsiderazzjoni elementi speċifiċi li jikkonċernaw lir-rikorrenti. F’dan is-sens, il-Comune di Milano jagħmel riferiment għall-ġurisprudenza dwar dazji antidumping⁴⁰ u għoti ta’ kuntratti pubbliċi⁴¹.

104. Il-Kunsill u l-Parlament, sostnuti mill-Kummissjoni, isostnu li l-Comune di Milano ma huwiex individwalment ikkonċernat.

105. Il-Kunsill isostni li, minkejja l-invoċazzjoni tiegħu tal-Artikolu 3 tal-Istatut tiegħu, il-Comune di Milano ma weriex kif l-adozzjoni tar-regolament ikkontestat affettwat l-eżerċizzju speċifiku tal-kompetenzi tiegħu kif attribwiti mill-ordinament ġuridiku nazzjonali. L-ispejjeż

³⁸ Incidentalment, ma tinsab ebda diskussjoni dwar ir-reqwizit ta’ “incidenza diretta” fis-sentenza tat-12 ta’ Mejju 2015, Dalli vs Il-Kummissjoni (T-562/12, EU:T:2015:270), rigward l-applikazzjoni għall-annullament ta’ deċiżjoni orali li allegatament ittiegħdet mill-ex President tal-Kummissjoni sabiex jeżerċita s-setgħa tiegħu li jitlob ir-riżenja tar-rikorrent minn Membru tal-Kummissjoni, skont l-Artikolu 17(6) TUE.

³⁹ Ara f’dan is-sens, *inter alia*, is-sentenzi tal-15 ta’ Lulju 1963, Plaumann vs Il-Kummissjoni (25/62, EU:C:1963:17, p. 107), u tal-15 ta’ Lulju 2021, Deutsche Lufthansa vs Il-Kummissjoni (C-453/19 P, EU:C:2021:608, punt 33 u l-ġurisprudenza ċċitata).

⁴⁰ Sentenza tas-16 ta’ Mejju 1991, Extramet Industrie vs Il-Kunsill (C-358/89, EU:C:1991:214, punti 14 u 15 u l-ġurisprudenza ċċitata).

⁴¹ Sentenza tat-28 ta’ Ottubru 1982, Groupement des Agences de voyages vs Il-Kummissjoni (135/81, EU:C:1982:371, punt 11).

finali ta' dan il-komun huma irrilevanti wkoll. Fil-fatt, dawn huma relatati purament ma' kwistjoni ta' organizzazzjoni interna li għandha tiġi ttrattata mal-Istat Taljan. Il-Kunsill isostni wkoll li l-Comune di Milano ma kien assoċjat bl-ebda mod matul il-proċedura għall-adozzjoni tar-regolament ikkontestat. Il-partecipazzjoni tiegħu fil-preparazzjoni tal-offerta Taljana ma hijiex biżżejjed sabiex tistabbilixxi incidenza individwali. Ir-regoli tal-proċedura tat-22 ta' Ġunju 2017 ma jagħtu ebda dritt lil xi sugġett ieħor barra l-Istati Membri: huma dawn li għandhom jipprezentaw l-offerti, jiskambjaw l-informazzjoni mal-Kummissjoni u jippartecipaw fil-proċess tal-votazzjoni. Il-fatt li xi Stati Membri assoċjaw l-ibliet kandidati tagħhom matul il-preparazzjoni tal-offerti rispettivi tagħhom huwa immaterjali.

106. Min-naħa tiegħu, il-Parlament isostni li l-kooperazzjoni bejn l-Istati Membri permezz tar-regoli tal-proċedura tat-22 ta' Ġunju 2017 hija kompletament differenti mill-proċess ta' teħid tad-deċiżjonijiet tal-Unjoni. Kwalunkwe partecipazzjoni tar-rikorrenti f'dan il-qafas ta' kooperazzjoni ma setgħetx "tindividwalizza" lir-rikorrenti b'mod li jissodisfaw r-rekwizit ta' incidenza individwali. Barra minn hekk, ma hemm ebda dispożizzjoni tad-dritt tal-Unjoni li tobbliga lil-leġiżlatur jieħu inkunsiderazzjoni s-sitwazzjoni tar-rikorrenti matul il-proċedura li wasslet għall-adozzjoni tar-regolament ikkontestat. Fi kwalunkwe każ, mingħajr preġudizzju għall-valur tar-regoli tal-proċedura tat-22 ta' Ġunju 2017, dawn ir-regoli jagħtu biss rwol lill-Istati Membri, mhux lill-awtoritajiet lokali⁴².

107. Naqbel mal-Parlament u l-Kunsill li l-argumenti mressqa mill-Comune di Milano rigward l-impatt soċjoekonomiku li kien ikollha l-għażla tas-sede fit-territorju tiegħu, kif ukoll l-ispejjeż u l-impenji li għamel fil-preparazzjoni tal-offerta Taljana, ma humiex tali li jistabbilixxu, fihom innifishom, incidenza individwali. L-invokazzjoni minn entità reġjonali tal-fatt li att tal-Unjoni huwa kapaċi jaffettwa ċerti kundizzjonijiet soċjoekonomiċi fi hdan il-ġurisdizzjoni territorjali tagħha ma huwiex biżżejjed sabiex din l-entità tiġi kkunsidrata bħala kkonċernata, lanqas, *a fortiori*, individwalment⁴³.

108. Jiena naqbel ukoll mal-Kunsill li ma jistax jiġi kkunsidrat li l-Comune di Milano gie affettwat fl-eżerċizzju tal-prerogattivi tiegħu mir-regolament ikkontestat. Fil-fehma tiegħi, l-eżami Vlaams Gewest⁴⁴ ma huwiex rilevanti għal dawn il-proċeduri. Ma narax kif il-fatt li Amsterdam intgħażlet bħala s-sede tal-EMA mir-regolament ikkontestat, u mhux Milano, jista' jfixkel lil din tal-aħħar milli teżerċita l-poteri awtonomi tagħha għall-għanijiet tal-eżami Vlaams Gewest. Ir-rabta mal-eżerċizzju ta' dawn is-setgħat hija, l-iktar l-iktar, indiretta u ipotetika.

109. Madankollu, din il-kawża ma hijiex dwar entità territorjali li hija kkonċernata minhabba l-limitazzjoni tal-eżerċizzju tal-kompetenzi awtonomi tagħha (l-eżami Vlaams Gewest)⁴⁵. L-incidenza għall-Comune di Milano f'din il-kawża toriġina minhabba l-pożizzjoni tiegħu bħala kompetitur, minhabba li l-belt ta' Milano ma ntgħażlitx bħala s-sede ta' agenzija tal-Unjoni skont

⁴² Billi jiċċitaw, b'analogija, id-digriet tat-2 ta' Ġunju 2008, WWF-UK vs Il-Kunsill (T-91/07, mhux ippubblikat, EU:T:2008:170, punt 72).

⁴³ Ara f'dan is-sens, id-digriet tas-16 ta' Ġunju 1998, Comunidad Autónoma de Cantabria vs Il-Kunsill (T-238/97, EU:T:1998:126, punti 49 u 50 u l-ġurisprudenza ċċitata), u d-digriet tat-23 ta' Ottubru 1998, Regione Puglia vs Il-Kummissjoni u Spanja (T-609/97, EU:T:1998:249, punti 21 u 22).

⁴⁴ Ara, b'mod partikolari, is-sentenzi tat-30 ta' April 1998, Vlaams Gewest vs Il-Kummissjoni (T-214/95, EU:T:1998:77, punt 29); tat-23 ta' Ottubru 2002, Diputación Foral de Guipúzcoa vs Il-Kummissjoni (T-269/99, T-271/99 u T-272/99, EU:T:2002:258, punt 41); tal-15 ta' Ġunju 1999, Regione Autonoma Friuli-Venezia Giulia vs Il-Kummissjoni (T-288/97, EU:T:1999:125, punt 32); jew tal-5 ta' Ottubru 2005, Land Oberösterreich vs Il-Kummissjoni (T-366/03 u T-235/04, EU:T:2005:347, punt 28). Għal analiżi iktar estensiva ta' din il-ġurisprudenza, ara l-konkluzjonijiet tiegħi f'Region de Bruxelles-Capitale vs Il-Kummissjoni (C-352/19 P, EU:C:2020:588, punti 58 sa 62).

⁴⁵ Fi kwalunkwe każ, l-eżami Vlaams Gewest b'mod ċar ma huwiex l-unika mod li bih entità reġjonali tista' tipprova l-incidenza diretta u individwali tagħha – ara, pereżempju, is-sentenza tal-10 ta' Frar 2000, Nederlandse Antillen vs Il-Kummissjoni (T-32/98 u T-41/98, EU:T:2000:36, punti 50 sa 57).

ir-regolament ikkontestat. Huwa preċiżament fir-rigward tal-għażla speċifika tas-sede tal-EMA, li seħhet minhabba r-regolament ikkontestat, li għandha tiġi evalwata l-inċidenza individwali ta' dan il-komun. Dak li huwa rilevanti f'dan ir-rigward huwa dak li b'mod komuni huwa msemmi bħala l-eżami Plaumann: il-kriterju deċiżiv jistrieħ fuq il-karatteristiċi speċifiċi tar-rikorrent, jew, alternattivament, is-sitwazzjoni fattwali differenti għal dik il-persuna mill-persuni l-oħra kollha u tiddistingwih jew tiddistingwiha bl-istess mod bħal destinatarju⁴⁶.

110. Hemm numru ta' fatturi li "jindividwalizzaw" is-sitwazzjoni tal-Comune di Milano u għalhekk jagħmluh differenti minn kwalunkwe persuna oħra, billi jagħmluha simili għal dik ta' destinatarju. L-enfasi għandha titqiegħed fuq is-sitwazzjoni fattwali li r-regolament ikkontestat u l-proċedura li wasslet għall-adozzjoni tiegħu qiegħdu fuq il-Comune di Milano.

111. L-ewwel, l-ewwel premessa nnifisha tar-regolament ikkontestat tiddikjara li l-għażla ta' Amsterdam bħala s-sede l-għdida tal-EMA ssegwi mid-deċiżjoni tar-rappreżentanti tal-Istati Membri. Din il-permessa tinkorpora l-għan innifsu tal-adozzjoni tar-regolament ikkontestat. Irrispettivament jekk din id-deċiżjoni tipproduċix effetti ġuridici jew le, minn perspettiva fattwali, din id-deċiżjoni tiffirma l-bażi li fuqha giet stabbilita s-sede tal-EMA. Għaldaqstant, minn perspettiva fattwali wkoll, ma jistax jiġi injorat li Milano kienet waħda mill-ibliet kandidati li kienet qiegħda tiġi kkunsidrata u waħda li rċeviet voti. Bħala tali, il-belt ta' Milano, u b'mod iktar preċiż il-Comune di Milano, ma kienx jappartjeni biss għall-grupp magħluq, pjuttost limitat, ta' bliet kandidati, iżda kienet iktar individwalizzata minhabba l-proċedura tal-għażla quddiem l-Istati Membri, fejn waslet fl-istadju finali bħala l-unika kompetitriċi diretta għal Amsterdam, u rat l-offerta tagħha tiġi miċhuda minhabba l-applikazzjoni tar-regoli dwar it-tluġh bix-xorti.

112. It-tieni, bħalma l-Kunsill indika fid-difiza tiegħu fil-Kawza C-106/19, Milano giet diskussa wkoll bħala sede potenzjali tal-EMA matul il-proċedura legiżlattiva, peress li ġew proposti diversi emendi (bla suċċess) matul il-proċeduri parlamentari⁴⁷.

113. Bħala sommarju, il-proċedura li wasslet għad-deċiżjoni tal-Istati Membri, kif ukoll il-proċedura legiżlattiva li kkulminat fl-adozzjoni tar-regolament ikkontestat, jikxfu ċ-ċirkustanzi fattwali partikolari li jiddistingwu, u anki jindividwalizzaw, il-Comune di Milano. Dan il-komun, bħala l-inkorporazzjoni ġuridika ta' waħda mill-ibliet kandidati, huwa kkonċernat individwalment mir-regolament, li jiddetermina d-destin taċ-ċansijiet tiegħu li jintgħażel bħala s-sede tal-EMA⁴⁸.

3. *Interess ġuridiku*

114. Skont ġurisprudenza stabbilita tal-Qorti tal-Ġustizzja, rikors għal annullament ipprezentat minn persuna fiżika jew ġuridika huwa ammissibbli biss sa fejn din tal-aħħar ikollha interess li l-att ikkontestat jiġi annullat. Tali interess jehtieg li l-annullament ta' dan l-att jista', fih innifsu, ikollu konsegwenzi legali. Ir-rikors b'hekk jista', bl-eżitu tiegħu, jikseb vantaġġ għall-parti li tkun

⁴⁶ Ara n-nota ta' qiegħ il-paġna 39.

⁴⁷ Ara "Emendi 39, 46, 47 u 48". Proposta għal regolament tal-31 ta' Jannar 2018 mill-Kumitat għall-Ambjent, is-Saħha Pubblika u s-Sikurezza ta' l-Ikel, "Emendi 1-51, Abbozz ta' rapport Giovanni La Via, Il-post tas-sede tal-Aġenzja Ewropea għall-Medicini" (COM(2017)0735 – C8-0421/2017 – 2017/0328(COD)) – https://www.europarl.europa.eu/doceo/document/ENVI-AM-616891_EN.pdf.

⁴⁸ Ara, b'analogija, is-sentenzi tas-6 ta' Marzu 1979, Simmenthal vs Il-Kummissjoni (92/78, EU:C:1979:53, punti 25 u 26), u tad-29 ta' April 2004, Il-Kummissjoni vs CAS Succhi di Frutta (C-496/99 P, EU:C:2004:236, punt 57).

ipprezentatu. Il-prova ta' tali interess, li għandu jiġi evalwat fil-jum li fih jiġi pprezentat ir-rikors u li jikkostitwixxi l-kundizzjoni essenzjali u primordjali għal kull rikors ġudizzjarju, għandha titressaq mir-rikorrent⁴⁹.

115. Fir-rikors tiegħu, il-Comune di Milano jsostni li huwa għandu interess ġuridiku. L-ewwel, jekk ir-rikors tagħha tirnexxi, il-belt ta' Milano tista' tikseb l-offerta għas-sede tal-EMA mingħajr ma tkun neċessarja proċedura tal-għażla ġdida. Fil-każ li jkun neċessarju li tali proċedura tiġi rrepetuta, l-offerta Taljana tkun dik bl-aqwa ċansijiet ta' suċċess fid-dawl tal-kwalitajiet oġġettivi tagħha. Anki jekk is-sede tal-EMA ma tiġix allokata lill-belt ta' Milano għal xi raġuni, Milano żżomm l-interess ġuridiku tagħha. Hija tista' titlob li s-sitwazzjoni tagħha tiġi rrestawrata fil-forma ta' kumpens ekonomiku. Hija tista' tibbenefika wkoll jekk tkun il-kandidata f'offerta futuri għas-sede ta' agenzji jew organi oħra tal-Unjoni, peress li l-proċeduri tal-għażla ma jkunux affettwati mill-irregolaritajiet li l-Qorti tal-Ġustizzja tikkonstata f'dawn il-proċeduri. Finalment, il-Comune di Milano għandu interess ġuridiku minhabba l-impatt soċjoekonomiku u industrijali importanti tat-trasferiment tas-sede tal-EMA għat-territorju tiegħu.

116. Il-Kunsill, il-Parlament u l-Kummissjoni jikkunsidraw li l-Comune di Milano ma għandux interess ġuridiku. L-ewwel, il-Kunsill u l-Parlament essenzjalment isostnu li s-suċċess tar-rikors tar-rikorrenti mhux neċessarjament ifisser li s-sede tal-EMA tiġi allokata f'Milano. Anki kieku r-Repubblika Taljana ddeċidiet li tippreżenta għal darba oħra lil Milano bhala l-belt kandidata tagħha, huwa impossibbli li jiġu previsti r-riżultati ta' għażliet futuri. Kwalunkwe potenzjal ta' incidenza futura fi proċedura tal-għażla futura li ma hijiex ivvizzjata bl-illegalità huwa fil-fatt ipotetiku. Ma hemm ebda incidenza diretta u attwali, iżda biss waħda potenzjali u indiretta. It-tieni, skont il-Kunsill, l-argument relatat mal-potenzjal ta' talba għal kumpens għandu jiġi miċhud ukoll. Ir-regolament ikkontestat ma huwiex il-kawża tal-allegat dannu li sofra l-Comune di Milano. It-tielet, il-konsegwenzi relatati mal-interessi soċjoekonomiċi u industrijali ma humiex rilevanti peress li l-Qorti tal-Ġustizzja ddikjarat li dawn il-kunsiderazzjonijiet ma humiex suffiċjenti sabiex jiġi ppruvat interess ġuridiku. Ir-raba', skont il-Parlament, ir-regolament ma jinterferixxix mal-awtonomija leġiżlattiva jew finanzjarja tar-rikorrenti. Lanqas ma jista' jinvoka incidenza personali bbażata fuq il-partecipazzjoni tiegħu fil-proċedura tal-għażla. Il-Comune di Milano ma għandux incidenza personali li hija differenti minn dik tal-Istat Taljan.

117. Jiena naqbel li, anki jekk bhala prinċipju, il-possibbiltà ta' rikors għal kumpens hija biżżejjed sabiex tiġġustifika interess ġuridiku⁵⁰, dan ir-rikors ma jistax ikun sempliċiment ipotetiku. Il-Comune di Milano ma jistax sempliċiment jinvoka s-sempliċi possibbiltà li jippreżenta tali rikors mingħajr ma jippreżenta evidenza speċifika dwar l-impatti speċifiċi tal-allegata illegalità u n-natura tad-dannu⁵¹.

118. Madankollu, irrispettivament minn jekk jistax jiġi pprezentat xi rikors futur potenzjali għal danni, fil-fehma tiegħi, il-Comune di Milano pprova l-interess ġuridiku tiegħu biżżejjed.

⁴⁹ Ara, pereżempju, is-sentenza tas-27 ta' Marzu 2019, *Canadian Solar Emea et vs Il-Kunsill* (C-236/17 P, EU:C:2019:258, punt 91).

⁵⁰ Ara, f'dan is-sens, is-sentenza tas-17 ta' Settembru 2015, *Mory et vs Il-Kummissjoni* (C-33/14 P, EU:C:2015:609, punti 69 u 79 u l-ġurisprudenza ċċitata), u tas-7 ta' Novembru 2018, *BPC Lux 2 et vs Il-Kummissjoni* (C-544/17 P, EU:C:2018:880, punt 43). Jista' jiġi mfakkar ukoll f'dan il-kuntest li l-istituzzjonijiet tal-Unjoni, anki meta jaġixxu barra mill-kuntest ġuridiku tal-Unjoni, ma humiex protetti minn rikorsi għal kumpens skont l-Artikoli 268 u 340 TFUE. Ara f'dan ir-rigward, is-sentenza tal-20 ta' Settembru 2016, *Ledra Advertising et vs Il-Kummissjoni u ECB* (C-8/15 P sa C-10/15 P, EU:C:2016:701 punti 54 sa 60).

⁵¹ Ara s-sentenza tat-30 ta' April 2020, *Izba Gospodarcza Producentów i Operatorów Urządzeń Rozrywkowych vs Il-Kummissjoni* (C-560/18 P, EU:C:2020:330, punti 73 u 74).

119. Fil-każ li r-regolament ikkontestat jiġi annullat, huwa ċar li tinfetaħ mill-ġdid il-possibbiltà li tintgħazel belt oħra barra minn Amsterdam bħala s-sede tal-EMA. Dan jinkludi lil Milano, bħala waħda mill-kompetituri li kellhom l-iktar suċċess fil-proċedura li wasslet għad-deċiżjoni tar-rappreżentanti tal-Istati Membri.

120. F'dan ir-rigward, minkejja li mwassla f'qasam differenti u speċifiku tad-dritt tal-Unjoni, *irratio legis* bażiku wara l-ġurisprudenza tal-Qorti tal-Ġustizzja dwar l-għoti ta' kuntratti pubbliċi huwa għal darba oħra applikabbli bis-sħiħ f'din il-kawża. Kompetitur għandu interess ġuridiku sa fejn l-annullament tal-att ikkontestat ikun ifisser ftuħ mill-ġdid tal-proċedura tal-għażla, u l-possibbiltà għar-rikorrenti li tippreżenta rikors ġdid⁵². L-incidenta tista' teżisti wkoll fejn il-kompetitur ikun tilef kull ċans li jikseb suċċess fis-sejha għal offerti peress li hu jew hi jkunu potenzjalment sejrin jibbenefikaw fil-futur minn proċeduri "ħielsa minn żbalji" tal-istess tip⁵³. *Irratio legis* li tiġi evitata illegalità futura fil-fatt imur lil hinn mill-qafas speċifiku tal-ġurisprudenza dwar l-għoti ta' kuntratti pubbliċi⁵⁴. Għal darba oħra, minkejja li l-proċedura tal-għażla kkontestata kienet speċifika ħafna u *sui generis* fin-natura, x'loġika oħra hemm fi hdan dan il-kuntest speċifiku, li, bil-ħsieb tal-ħallieqa tagħha, tixbah ħafna dik ta' sejha għal offerti?

121. Finalment, il-fatt li l-Gvern Taljan ippreżenta rikors indipendenti huwa immaterjali. Kif ġie stabbilit bil-ġurisprudenza, il-fatt li Stat Membru u waħda mill-entitajiet tiegħu t-tnejn għandhom interess ġuridiku kontra l-istess miżura ma jfissirx li l-interess ġuridiku tal-entità ma kienx biżżejjed sabiex jagħmel inammissibbli rikors għal annullament ibbażat fuq ir-raba' paragrafu tal-Artikolu 263 TFUE⁵⁵.

122. Fil-qosor, nikkunsidra li l-Comune di Milano għandu *locus standi* sabiex jikkontesta r-regolament ikkontestat u interess ġuridiku sabiex jagħmel dan. Jiena ferm konxju li l-ġurisprudenza tal-Qorti tal-Ġustizzja hija stretta f'termini ta' *locus standi* għal rikorrenti mhux ipprivileġġjati skont ir-raba' paragrafu tal-Artikolu 263 TFUE. Filwaqt li din il-ġurisprudenza hija ċertament eżiġenti, hija madankollu ma għandhiex tiddaħhal fid-dinja tal-assurd u għalhekk tal-ingust. Fuq xi livell bażiku ta' intuizzjoni, qabel ma l-kwistjoni ma tiġi m'ajpra minn valanga ta' ġurisprudenza mimlija dettall dwar għaliex hadd ma jista' jikkontesta xejn direttament quddiem il-Qorti tal-Unjoni, il-kwistjoni ta' *locus standi* tal-Comune di Milano hija fil-fatt pjuttost sempliċi: f'ċirkustanzi partikolari u rari ħafna bħal dawn, din il-belt b'mod ċar hija kkonċernata mill-fatt li hija ma ntgħażlitx.

123. F'dan ir-rigward, dejjem sibt utli ħafna li okkażjonalment nivverifika s-soluzzjonijiet ġuridici li qiegħed nikkontempla ma' persuni normali: jiġifieri mhux avukati tal-Unjoni, idealment lanqas biss avukati. Tista' tissejjaħ verifika tar-realtà. Jiena kapaċi nispyega ċerti ideat u proposti ġuridici lil bnedmin intelligenti? Jekk ma jiniex, x'aktarx li dawn l-ideat ma humiex kapaċi jikkonvinċu. Jew inkella huma sempliċiment ħżiena. Jiena nikkunsidraha pjuttost diffiċli biex nispyega (u niġġustifika), fi hdan kuntest bħal dan, il-proposta li xi hadd li pparteċipa fi proċedura (magħluqa) tal-għażla li iżda ma ntgħażilx ma huwiex ikkonċernat bl-eżitu ta' din il-proċedura

⁵² Sentenza tas-6 ta' Lulju 2000, AICS vs Il-Parlament (T-139/99, EU:T:2000:182, punt 33).

⁵³ Ara, pereżempju, is-sentenzi tal-11 ta' Mejju 2010, PC-Ware Information Technologies vs Il-Kummissjoni (T-121/08, EU:T:2010:183, punt 40), jew tal-20 ta' Settembru 2011, Evropaiki Dynamiki vs EIB (T-461/08, EU:T:2011:494, punti 64 sa 66).

⁵⁴ Ara s-sentenza tas-6 ta' Settembru 2018, Bank Mellat vs Il-Kunsill (C-430/16 P, EU:C:2018:668, punt 64), jew is-sentenzi tas-7 ta' Ġunju 2007, Wunenburger vs Il-Kummissjoni (C-362/05 P, EU:C:2007:322, punti 50 sa 52), u tat-22 ta' Marzu 2018, De Capitani vs Il-Parlament (T-540/15, EU:T:2018:167, punt 32).

⁵⁵ Sentenzi tat-30 ta' April 1998, Vlaams Gewest vs Il-Kummissjoni (T-214/95, EU:T:1998:77, punt 30), u tal-15 ta' Dicembru 1999, Freistaat Sachsen *et* vs Il-Kummissjoni (T-132/96 u T-143/96, EU:1999:326, punt 92). Ara wkoll is-sentenza tal-10 ta' Frar 2000, Nederlandse Antillen vs Il-Kummissjoni (T-32/98 u T-41/98, EU:T:2000:36, punt 58).

tal-għażla, u ma għandu ebda interess ġuridiku sabiex jikkontestaha. Dan anki qabel ma nżid li jekk dan il-kompetitur ma għandux *locus standi* quddiem il-Qorti tal-Ġustizzja, realistikament hu jew hi ma jistgħu jmorru mkien iktar.

B. Merti

124. F'termini tal-merti, dawn il-kawzi huma estremament kumplessi, iżda fl-istess hin possibbilment pjuttost ċari.

125. Fuq spezzjoni inizjali, numru mill-argumenti mressqa mill-partijiet f'dawn il-kawzi huma sempliċiment imħawda, billi jammontaw għal xejn inqas minn akrobaziji ġuridiċi avvanzati. Stat Membru u entità lokali qegħdin ifittxu l-protezzjoni tal-prerogattivi tal-Parlament Ewropew f'kawża speċifika, apparentament kontra r-rieda ta' dan l-istess Parlament, filwaqt li fi proċeduri paralleli dan l-organu qiegħed jinsisti fuq il-ħarsien ta' dawn l-istess prerogattivi. Stat Membru qiegħed jallega li l-Istati Membri ma għandhomx il-kompetenza sabiex jieħdu deċiżjoni dwar is-sede ta' aġenzji, iżda preċedentement u apparentament sussegwentement kien lest jipparteċipa preċiżament f'dawn il-proċeduri tal-għażla. Il-Kunsill, min-naħa tiegħu, isostni li d-deċiżjoni tar-rappreżentanti tal-Istati Membri dwar is-sede ta' aġenzja tal-Unjoni adottata skont l-Artikolu 341 TFUE hija vinkolanti fuq kulhadd, mingħajr ma hadd ma attwalment ġie sussegwentement limitat fil-poteri leġiżlattivi tiegħu, b'mod partikolari, fir-rigward ta' fejn eżattament għandha tiġi solvuta din il-kwistjoni.

126. Hemm diversi raġunijiet dwar għaliex il-fehmiet argumentattivi differenti huma interessanti. Dan il-kontenzjuż jgħaqqad ħames kawzi differenti li fi hđandhom atturi differenti qegħdin ifittxu interessi pjuttost speċifiċi. Hemm ukoll kumplessità sinjifikattiva bħala riżultat tar-rabta, ċertament f'termini fattwali u fil-prattika istituzzjonali passata, bejn id-deċiżjoni tar-rappreżentanti tal-Istati Membri u l-“implimentazzjoni” sussegwenti tagħha fl-ordinament ġuridiku tal-Unjoni. F'seduti bħal dawn, huwa fil-fatt impossibbli li tiġi sostnuta fehma ġenerali koerenti matul il-kawzi kollha, u li jiġu magħquda t-tipi differenti ta' Prattika fil-passat mal-istabbiliment kostituzzjonali attwali, filwaqt li jiġi żgurat ukoll li kollox jidħol tajjeb flimkien f'armonija perfetta.

127. Madankollu, kieku l-Qorti tal-Ġustizzja kellha taqbel mas-soluzzjoni proposta, indikata fil-konkluzjonijiet paralleli tiegħi f'EMA 1/ELA, għall-kwistjoni (upstream) kruċjali rigward in-natura ġuridika tad-deċiżjoni tar-rappreżentanti tal-Istati Membri, li stabbilixxew il-preferenzi tagħhom dwar fejn għandha tkun is-sede ta' aġenzja ġdida tal-Unjoni, mela s-soluzzjoni għall-kwistjonijiet (downstream), miġjuba b'dawn il-kawzi magħquda, dwar att tad-dritt tal-Unjoni, ma kellhiex tkun daqshekk diffiċli. Billi nibbaża ruħi fuq din il-prezunzjoni, fit-taqsimha segwenti, sejjer nissuġġerixxi li l-motiv li jallega ksur tal-prerogattivi tal-Parlament (1), u dak li jallega li l-proċedura interna (leġiżlattiva ordinarja) tal-Unjoni essenzjalment ġiet ivvizzjata bl-assocjazzjoni tagħha mad-deċiżjoni tar-rappreżentanti tal-Istati Membri (2), ma jistgħux jirnexxu fil-fehma tiegħi.

1. L-ewwel motivi fil-Kawża C-106/19 u fil-Kawża C-232/19: l-allegat ksur tal-prerogattivi tal-Parlament.

128. Bħala l-ewwel motiv tiegħu fil-Kawża C-106/19, il-Gvern Taljan qiegħed jallega ksur tal-Artikoli 10, 13, 14(1) TUE u tal-Artikoli 114, 168(4)(c), 289 u 294 TFUE. Dawn l-argumenti huma rrepetuti fl-ewwel motiv tal-Comune di Milano fil-Kawża C-232/19. Dawn l-argumenti, li sejrin jiġu ttrattati flimkien, jissuggerixxu essenzjalment li r-rwol tal-Parlament bħala koleġislatur ġie mnaqqas fil-proċess li wassal għall-għażla tas-sede l-ġdida tal-EMA.

129. Jiena nikkunsidra li huwa neċessarju li nibda l-ewwel billi ninnota li, b'differenza mill-Kawzi Magħquda C-59/18 u C-182/18, dawn il-kawzi ma jqajmu ebda kwistjoni dwar jekk ir-regolament ikkontestat huwiex att li l-legalità tiegħu tista' tiġi mistharrġa skont l-Artikolu 263 TFUE. Ir-regolament ikkontestat ġie adottat permezz tal-proċedura leġislattiva ordinarja skont l-Artikolu 294 TFUE u għaldaqstant jikkostitwixxi att leġislattiv⁵⁶.

130. It-tieni, l-argumenti tal-Gvern Taljan u tal-Comune di Milano, li jsostnu li l-Parlament ġie eskluż mill-proċess tal-għażla tas-sede l-ġdida tal-EMA, jidhru li huma bbażati fuq il-premessa li hemm rabta ġuridikament vinkolanti bejn id-deċiżjoni tar-rappreżentanti tal-Istati Membri u r-regolament ikkontestat. Din il-premessa tikkonsisti fil-preżentazzjoni ta' din tal-ewwel bħala sors vinkolanti għat-tieni waħda f'termini tal-għażla tas-sede l-ġdida tal-EMA.

131. Bħall-fehmiet espressi mill-Parlament u l-Kummissjoni f'dawn il-proċeduri, jiena nikkunsidra din il-premessa bħala skorretta. Kif ġie spjegat fid-dettall fil-konkluzjonijiet paralleli tiegħi f'EMA 1/ELA⁵⁷, id-deċiżjoni politika tar-rappreżentanti tal-Istati Membri giet adottata fuq il-bażi tar-regoli proċedurali speċifiċi maqbula minn dawn l-Istati Membri lil hinn mis-sistema tad-dritt tal-Unjoni. Filwaqt li huwa minnu li dawn ir-regoli attribwixxew rwol speċifiku lill-Kummissjoni, dawn ma attribwixxew ebda rwol lill-Parlament.

132. Għaldaqstant, is-sempliċi fatt li l-Parlament ma kienx involut fi proċedura li wasslet għad-deċiżjoni politika – u bħala kwistjoni ta' dritt tal-Unjoni mhux vinkolanti – tal-Istati Membri dwar is-sede l-ġdida tal-EMA, ma jistax jiġi kkunsidrat bħala ksur jew evitar tal-prerogattivi tal-Parlament bħala koleġislatur ugwali.

133. It-tielet, u bħalma l-Kummissjoni gustament tfakkar fin-nota ta' intervent tagħha fil-Kawża C-232/19, il-Qorti tal-Gustizzja ddeċidiet, f'Il-Polonja vs Il-Parlament u Il-Kunsill, li “huma esklużivament [il-Parlament u l-Kunsill] li għandhom jiddeterminaw il-kontenut ta' att leġislattiv” fl-eżerċizzju tas-setgħa leġislattiva tagħhom “rriżervata [...] fl-Artikolu 14(1) TUE u fl-Artikolu 16(1) TUE” [...]⁵⁸.

134. Kuntrarjament għad-dikjarazzjoni tal-Kunsill, magħmula fit-twegiba tiegħu għan-nota ta' intervent tal-Kummissjoni, ma nikkunsidrax li r-rilevanza ta' din il-ġurisprudenza hija limitata għal-linji gwida tal-Kunsill Ewropew. Ir-rwol tal-Kunsill Ewropew huwa fil-fatt deskritt fl-Artikolu 15 TUE. Madankollu, dan ma jistax loġikament ikun il-każ ta' proċedura stabbilita mill-Istati Membri bejniethom li tibqa' l-barra mill-istruttura tal-istituzzjonijiet tal-Unjoni u li ma tistax tipproduċi xi effetti ġuridici fi ħdan l-ordinament ġuridiku tal-Unjoni. Dak li għandhom

⁵⁶ Ara, f'dan is-sens, id-digriet tas-6 ta' Settembru 2011, Inuit Tapiriit Kanatami *et* vs Il-Parlament u Il-Kunsill (T-18/10, EU:T:2011:419, punt 60).

⁵⁷ Il-konkluzjonijiet tiegħi f'EMA 1/ELA, punti 83 sa 143 u 164 sa 176.

⁵⁸ Is-sentenza tal-21 ta' Ġunju 2018, Il-Polonja vs Il-Parlament u Il-Kunsill (C-5/16, EU:C:2018:483, punt 84 u l-ġurisprudenza ċċitata).

komuni s-sitwazzjoni inkwistjoni f'Il-Polonja vs Il-Parlament u Il-Kunsill u din huwa li decizjoni politika mehuda barra mill-procedura legizlattiva ma tistax tipprecediha fir-rigward tal-ezitu specifiku tagħha.

135. Huwa fid-dawl ta' dan il-kuntest, mehud bhala l-punt ta' tluq, li għandha tiġi mistharrġa l-legalità tar-regolament ikkontestat. Hekk, l-istandard tal-istharrġ huwa neċessarjament ċirkoskritt min-natura tad-diskrezzjoni politika eżercitata minn istituzzjoni tal-Unjoni bħall-Parlament⁵⁹.

136. Rigward il-procedura legizlattiva ordinarja li wasslet għall-adozzjoni tar-regolament ikkontestat, infakkar li l-Parlament igawdi drittijiet procedurali li joriginaw mill-istatus tiegħu bhala koleġizlatur li jqiegħdu fuq livell ugwali mal-Kunsill, kif previst mill-Artikolu 294 TFUE. Dawn id-drittijiet procedurali, li jistgħu jiġu eżercitati waqt il-qari rispettiv jew fil-Kumitat ta' Konċiljazzjoni, effettivament jipprovdu lill-Parlament bil-possibbiltà mhux biss li jinfluwenza, iżda li jifforma b'mod kongunt l-ezitu tal-proċess legizlattiv. Jekk hemm bżonn, il-Parlament jista' anki jiċhad l-att legizlattiv propost.

137. Għalhekk, kieku l-Parlament ma qabilx mad-decizjoni taċ-ċaqliq tas-sede tal-EMA lejn Amsterdam, huwa kellu l-possibbiltà li jipprevjeni d-decizjoni politika mehuda precedentement mill-Istati Membri, u proposta mill-Kummissjoni, milli tiġi stabbilita fil-kontenut ta' att legizlattiv vinkolanti tad-dritt l-Unjoni. Madankollu, dan b'mod ċar ma kienx il-każ matul il-procedura legizlattiva ordinarja li seħhet f'dawn il-kawzi, kif indikat mill-Parlament stess.

138. L-ewwel, il-Parlament iddiskuta l-abbozz tal-proposta legizlattiva tal-Kummissjoni⁶⁰ fil-proċediment tiegħu fit-12 sal-15 ta' Marzu 2018. Huwa adotta numru ta' emendi, waqt li ma esprimja ebda nuqqas ta' qbil mad-decizjoni li l-EMA għandu jkollha s-sede tagħha f'Amsterdam⁶¹. Qabel dan, u kif il-Kunsill isemmi fil-Kawza C-106/19, ġew proposti emendi fil-kumitat rispettiv li jissuġġerixxu li s-sede l-ġdida tal-EMA għandha tkun f'Milano⁶². Il-ġustifikazzjoni ta' waħda minn dawn l-emendi semmiet li “[m]inn għadd ta' sorsi ufficjali u tal-istampa jidher li sa Marzu 2019 mhux ser tkun disponibbli sede xierqa, anke jekk temporanja, f'Amsterdam għall-Aġenzja Ewropea għall-Medicini. Għaldaqstant jitqies li, attwalment, id-Decizjoni tal-Kunsill [sic] ma tistax tiġi implimentata. Milan, b'sede disponibbli, kompletament adegwata u operattiva immedjatament tippermetti li jiġu inkonvenjenzi, spejjeż addizzjonali u riperkussjonijiet fuq id-dritt għassahha taċ-ċittadini u tiżgura l-kontinwità tal-ħidma.”⁶³ Madankollu, il-Parlament ma żammx dawn is-suġġerimenti⁶⁴.

⁵⁹ Ara, f'dan is-sens, is-sentenza tad-19 ta' Diċembru 2019, Puppinck *et vs* Il-Kummissjoni (C-418/18 P, EU:C:2019:1113, punti 95 u 96).

⁶⁰ Proposta għal Regolament tal-Parlament Ewropew u tal-Kunsill li jemenda r-Regolament (KE) Nru 726/2004 dwar il-post tas-sede tal-Aġenzja Ewropea għall-Medicini (COM/2017/0735 finali - 2017/0328 (COD))

⁶¹ Emendi adottati mill-Parlament Ewropew tal-15 ta' Marzu 2018 dwar il-proposta għal regolament tal-Parlament Ewropew u tal-Kunsill li jemenda r-Regolament (KE) Nru 726/2004 dwar il-post tas-sede tal-Aġenzja Ewropea għall-Medicini (COM(2017)0735 – C8-0421/2017 – 2017/0328(COD)) 11 (ĠU 2019, C 162, p. 147)

⁶² Ara “Emendi 39, 46, 47 u 48”. Proposta għal regolament tal-31 ta' Jannar 2018 mill-Kumitat għall-Ambjent, is-Saħha Pubblika u s-Sikurezza ta' l-Ikel, “Emendi 1-51, Abbozz ta' rapport Giovanni La Via Il-post tas-sede tal-Aġenzja Ewropea għall-Medicini” (COM(2017)0735 – C8-0421/2017 – 2017/0328(COD)) – https://www.europarl.europa.eu/doceo/document/ENVI-AM-616891_MT.pdf

⁶³ *Ibid.*, ġustifikazzjoni tal-Emenda 46.

⁶⁴ Emendi adottati mill-Parlament Ewropew tal-15 ta' Marzu 2018 dwar il-proposta għal regolament tal-Parlament Ewropew u tal-Kunsill li jemenda r-Regolament (KE) Nru 726/2004 dwar il-post tas-sede tal-Aġenzja Ewropea għall-Medicini (COM(2017)0735 – C8-0421/2017 – 2017/0328(COD)) 11 (ĠU 2019, C 162, p. 147)

139. It-tieni, l-emendi tal-Parlament ġew sottomessi lill-Kunsill⁶⁵. Segwew negozjati informali bejn il-Kunsill u l-Parlament, li matulhom ġew aċċettati diversi punti mqajma mit-tieni wiehed, kif jidher mit-test finali tar-regolament ikkontestat li ż-żewġ koleġizlaturi qablu fuqu fis-16 ta' Ottubru 2018⁶⁶.

140. It-tielet, il-Parlament ivvota fuq l-abbozz tal-att leġislattiv fil-25 ta' Ottubru 2018, billi ha inkunsiderazzjoni numru ta' skambji informali li kienu sehħew bejn il-Kunsill, il-Parlament u l-Kummissjoni bl-intenzjoni li jintlaħaq ftehim dwar il-kwistjoni fl-ewwel qari, u għalhekk jiġi evitat il-bżonn għal tieni qari jew konċiljazzjoni⁶⁷.

141. Finalment, ir-regolament ikkontestat ġie adottat fl-14 ta' Novembru 2018 u ppubblikat fil-Ġurnal Uffiċjali fis-16 ta' Novembru 2018⁶⁸.

142. Fid-dawl tad-dettalji tal-proċess leġislattiv deskritt iktar 'il fuq, li wassal għall-adozzjoni tar-regolament ikkontestat, insibha diffiċli nifhem kif ir-rwol tal-Parlament ġie ridott għal wiehed purament formali.

143. Għal darba oħra, kieku l-Parlament xtaq jesprimi n-nuqqas ta' qbil tiegħu mal-għażla ta' Amsterdam bhala s-sede l-ġdida tal-EMA, huwa kellu numru ta' opportunitajiet formali u informali sabiex jagħmel dan. Madankollu, il-proċedura leġislattiva tixxef li hafna mill-emendi tal-Parlament ġew fil-fatt aċċettati mill-Kunsill u sabu ruħhom fit-test finali tar-regolament ikkontestat. Madankollu, is-sede nnifisha qatt ma ġiet ikkontestata mill-Parlament matul il-proċedura leġislattiva ordinarja.

144. Fil-fehma tiegħi, huwa biss fid-dawl ta' dan il-kontest ġenerali li wiehed jista' jevalwa b'mod xieraq id-“dispjaċir” espress mill-Parlament fl-anness għar-reżoluzzjoni tiegħu tal-25 ta' Ottubru 2018⁶⁹. Fil-fatt, f'dik l-okkażjoni, il-Parlament innota li r-rwol tiegħu ta' koleġizlatur “ma ġiex ikkunsidrat peress li ma ġiex involut fil-proċedura li twassal għall-għażla tas-sede l-ġdida tal-[EMA]”⁷⁰.

145. Madankollu, l-ewwel, din id-dikjarazzjoni għandha tinftiehem bhala relatata mal-proċess tal-għażla li jsehħ fil-laqgħa tar-rappreżentanti tal-Istati Membri, li sehħ qabel il-proċedura leġislattiva ordinarja, li l-Parlament ma kienx assoċjat miegħu minħabba li l-Istati Membri ma xtaqux dan minn din l-istituzzjoni. Il-fatt li l-Istati Membri ma xtaqux jassoċjaw lill-Parlament ma jistax minnu nnifsu jammonta għal ksur tal-prerogattivi tal-Parlament peress li, fir-rigward ta' dak li jsehħ barra mis-sistema ġuridika tal-Unjoni, il-Parlament ma jgawdi ebda prerogattivi ta' kodeċizzjoni previsti mit-Trattati.

⁶⁵ Fajl interistituzzjonali 2017/0328 (COD), Nru 7098/18, tal-21 ta' Marzu 2018.

⁶⁶ Fajl interistituzzjonali 2017/0328 (COD), Nru 13176/18, tas-16 ta' Ottubru 2018.

⁶⁷ Fajl interistituzzjonali 2017/0328 (COD), Nru 13316/18, tat-30 ta' Ottubru 2018.

⁶⁸ Regolament (UE) 2018/1718 tal-Parlament Ewropew u tal-Kunsill tal-14 ta' Novembru 2018 li jemenda r-Regolament (KE) Nru 726/2004 dwar il-post tas-sede tal-Aġenzija Ewropea għall-Mediċini (ĠU 2018, L 291, p. 3).

⁶⁹ Riżoluzzjoni leġislattiva tal-Parlament Ewropew tal-25 ta' Ottubru 2018 dwar il-proposta għal regolament tal-Parlament Ewropew u tal-Kunsill li jemenda r-Regolament (KE) Nru 726/2004 dwar il-post tas-sede tal-Aġenzija Ewropea għall-Mediċini (COM(2017)0735 – C8-0421/2017 – 2017/0328(COD))

⁷⁰ *Ibid.*, punt 5.

146. It-tieni, fir-rigward tar-riperkussjonijiet ta' deċiżjoni li diġà ttieħdet mill-Istati Membri barra mis-sistema tat-Trattati, huwa fil-fatt kompletament possibbli li tinftiehem ix-xewqa tal-Parlament, espressa fir-risoluzzjoni msemmija iktar 'il fuq, għal involviment fil-proċess informali li ppreċeda dak leġiżlattiv ordinarju, speċjalment jekk diġà kellha sseħħ deċiżjoni dwar is-sede ta' aġenzja hemm.

147. Madankollu, ma huwiex ir-rwol tal-Qorti tal-Ġustizzja li taġixxi fuq dispjaċir *politiku* dwar il-passat, lanqas xewqat għall-futur. Il-konkluzjoni tibqa' li l-Parlament *kellu l-opportunità* jgħid x'jaħseb dwar il-kwistjoni fil-proċedura leġiżlattiva ordinarja. Huwa madankollu ddeċieda, għal xi raġuni, *li ma jikkontestax* l-għażla tas-sede magħmula preċedentement mir-rappreżentanti tal-Istati Membri, u li ma jiddefendix il-pożizzjoni tiegħu f'din l-okkażjoni⁷¹. Il-verità hija li, dawn l-għażliet huma sempliċement kwistjoni ta' opportunità politika, senjaletika u strategija, mingħajr xejn li jista' jkun sugġett għal sħarriġ ġudizzjarju.

148. Dan jidher li huwa kkonfermat mill-pożizzjoni adottata mill-Parlament fil-Kawża C-232/19. Il-Parlament fil-fatt isostni li l-kontenut tar-regolament ikkontestat għe adottat indipendentement mid-deċiżjoni tar-rappreżentanti tal-Istati Membri, fi proċedura fejn il-Parlament qeda r-rwol awtonomu tiegħu bħala koleġiżlatur, billi eżerċita d-diskrezzjoni tiegħu, u mingħajr ma kien marbut fi kwalunkwe mument mill-għażla politika magħmula mill-Istati Membri.

149. Barra minn hekk, huwa xieraq li jiġi indikat li l-Gvern Taljan u l-Comune di Milano) ma allegawx li l-Parlament naqas milli jeżerċita d-diskrezzjoni koleġiżlattiva tiegħu sal-punt li jirriżulta ksur tal-istandards meħtieġa. Jista' jiġi mfakkar għal darba oħra li d-diskrezzjoni wiesgħa li jgawdu l-istituzzjonijiet tal-Unjoni fl-eżerċizzju tas-setgħat leġiżlattivi tagħhom hija, bħala prinċipju, sugġetta għal sħarriġ ġudizzjarju limitat, bl-għan tad-determinazzjoni, *inter alia*, tas-suffiċjenza tal-motivazzjoni tagħha u l-assenza ta' żbalji ta' evalwazzjoni manifesti⁷².

150. F'dan ir-rigward, il-preambolu tar-regolament ikkontestat jagħmel riferiment għall-kuntest maħluq mid-deċiżjoni tar-Renju Unit li jirtira mill-Unjoni u d-deċiżjoni tar-rappreżentanti tal-Istati Membri tal-20 ta' Novembru 2017 (l-ewwel premessa), u l-bżonn li "jiġi żgurat il-funzjonament tajjeb tal-Aġenzja fil-post il-ġdid tagħha" jew "[i]l-funzjonament bla interruzzjoni tal-Aġenzja matul u wara r-rilokazzjoni" (it-tielet u r-raba' premessa). Hija tirrikonoxxi wkoll l-eżistenza tas-"sitwazzjoni straordinarja" (ir-raba' premessa) kif ukoll l-"urġenza" tagħha (is-sitt premessa).

151. Minkejja li pjuttost konċizi, dawn id-dikjarazzjonijiet ċertament jipprovdu raġunijiet plawżibbli u suffiċjenti, fid-dawl tal-istandard ta' sħarriġ, għalfejn il-belt ta' Amsterdam intgħazlet bħala s-sede l-ġdida tal-EMA mil-leġiżlatur tal-Unjoni.

152. Fid-dawl tal-preċedenti, nissuggerixxi li l-Qorti tal-Ġustizzja tiċhad l-ewwel motiv tar-rikors fil-Kawża C-106/19 u l-ewwel motiv tar-rikors fil-Kawża C-232/19.

⁷¹ B'kuntrast għall-Kawża pendenti parallela C-743/19, Il-Parlament vs Il-Kunsill (Sede tal-ELA), fejn il-Parlament iddeċieda li jipproċedi b'mod differenti.

⁷² Ara iktar 'il fuq, in-nota ta' qiegh il-paġna 60 ta' dawn il-konkluzjonijiet.

2. *It-tieni motiv fil-Kawża C-106/19 dwar l-illegalità tar-regolament ikkontestat riżultanti mill-illegalità tad-deċiżjoni tar-rappreżentanti tal-Istati Membri u t-tieni, it-tielet u r-raba' motivi fil-Kawża C-232/19*

153. It-tieni motiv tar-rikors ipprezentat mill-Gvern Taljan fil-Kawża C-106/19, kif ukoll it-tieni sar-raba' motiv fil-Kawża C-232/19, jikkonsistu f'allegazzjoni li l-illegalità tar-regolament ikkontestat tirriżulta mill-illegalità inizjali tad-deċiżjoni tar-rappreżentanti tal-Istati Membri. Dawn l-argumenti fil-fatt iqajmu l-argument tal-“frott tas-sigra velenuża”: peress li d-deċiżjoni inizjali tar-rappreżentanti tal-Istati Membri giet adottata illegalment, l-għażla tas-sede tal-EMA, sussegwentement stabbilita fir-regolament ikkontestat, naturalment kienet ivvizzjata mill-istess nuqqas.

154. Għandhom jingħataw żewġ twegibiet bħala twegiba għal dawn l-argumenti.

155. L-ewwel, peress li l-Parlament ma kellu ebda rwol x'jaqdi fl-istadju informali tal-għażla tas-sede l-għdida tal-EMA, mela l-prerogattivi tal-Parlament ma setgħux jiġu miksuru f'dan l-istadju informali. Dawn il-prerogattivi lanqas ma ġew miksuru matul il-proċedura legiżlattiva ordinarja li ppreċediet l-adozzjoni tar-regolament ikkontestat għar-raġunijiet li ġew spjegati digà fit-taqsima preċedenti ta' dawn il-konklużjonijiet.

156. It-tieni, id-deċiżjoni tar-rappreżentanti tal-Istati Membri dwar is-sede ta' aġenzja, li ma taqax taht l-Artikolu 341 TFUE u għaldaqstant ma tistax tkun ibbażata fuqu, ma hijiex att kontestabbli skont l-Artikolu 263 TFUE. Tali att, magħmul mill-Istati Membri, ma għandu ebda effetti ġuridiċi vinkolanti fi hdan l-ordinament ġuridiku tal-Unjoni. Bħala tali, l-istituzzjonijiet li jieħdu sehem fil-proċedura legiżlattiva ordinarja li tikkonċerna l-għażla ta' aġenzja jistgħu naturalment jinjoraw b'mod hieles xewqa politika mhux vinkolanti bħal din fir-rigward tal-post tas-sede l-għdida ta' aġenzja. Madankollu, dan ma jfissirx li n-nuqqasijiet possibbli ta' dan l-att (mhux vinkolanti) ma jistgħux jaffettwaw il-legalità tal-proċedura legiżlattiva ordinarja li hija indipendenti minnha.

157. Fil-qosor, peress li ma hijiex vinkolanti, il-logika ta' “illegalità b'assoċjazzjoni”, sostnuta taht dan it-titolu mill-Gvern Taljan u l-Comune di Milano, sempliċiment ma taħdimx. Barra minn hekk, mill-bqija, it-tieni motiv fil-Kawża C-106/19 u t-tieni sar-raba' motivi fil-Kawża C-232/19 huma fil-fatt intiżi kontra deċiżjoni tal-Istati Membri li taqa' barra mill-ġurisdizzjoni tal-Qorti tal-Ġustizzja.

158. Għalhekk, fid-dawl tal-preċedenti, nissuġġerixxi li l-Qorti tal-Ġustizzja tiċhad it-tieni motiv fil-Kawża C-106/19, kif ukoll it-tieni sar-raba' motivi fil-Kawża C-232/19.

159. Bħala konklużjoni, nixtieq inżid li wiehed jista' jifhem in-nuqqas ta' sodisfazzjoni ta' offerent tellief f'kompetizzjoni li, filwaqt li tibda bħala kompetizzjoni bbażata fuq il-merti b'lista ddefinita ta' kriterji li fuqhom sejrjn jiġu evalwati l-kompetituri, tispicċa b'deċiżjoni li finalment tiddependi sempliċiment fuq ix-xorti permezz tat-tluġ tax-xorti.

160. Madankollu, f'termini strutturali, u sabiex inżid iktar dettall mal-bidu ta' dawn il-konklużjonijiet, jista' fil-fatt ikun hemm ċirkustanzi li fihom l-eżitu li ma jistax jiġi mistharreg permezz tat-tluġ tax-xorti fil-fatt jagħmel ħafna sens, inkluż fit-teħid ta' deċiżjonijiet legali. Dan b'mod partikolari fl-interess li ssir deċiżjoni (ekonomika) bejn, dak li f'dan l-istadju x'aktarx ikunu, kandidati ugwalmment plawżibbli. Hemm differenza naturali fil-logika tat-tluġ tax-xorti bħala l-kriterju tal-għażla uniku (fejn il-mertu ma jgħoddx, ikun sempliċiment riżultat tax-xorti),

kuntrarjament għat-tluġ tax-xorti fit-tmiem ta' proċess ta' għażla bbażat fuq il-merti, fejn is-sitwazzjoni ipotetika hija dik li hemm biss ftit *kandidati ndaqs*, li kollha huma ftit jew wisq *ugwali fil-merti* (u ma hemmx xewqa partikolari li jitqattgħu l-granet segwenti magħluqa fil-Kappella Sistina, fejn jagħmlu votazzjonijiet suċċessivi sakemm johroġ duhhan abjad).

161. Madankollu, meta ġew stabbiliti r-regoli għall-għażla kkontestata, ir-Repubblika Taljana, kif ukoll l-Istati Membri l-oħra kollha li qablu ma' dawn ir-regoli, kien wara "velu ta' injoranza" kważi perfett dwar ir-rizultat tal-proċess tal-għażla. Fil-fatt, ftit hemm dubju li dawn l-Istati Membri kienu qegħdin jaqblu mar-regoli fl-astratt, mingħajr ma kienu konxji li iktar 'il quddiem dawn ir-regoli attwalment kienu sejrjn jiġu applikati għall-benefiċċju jew detriment tagħhom. Jekk il-filosofija politika għandha titwemmen dwar dan il-punt, ir-regoli maqbula b'dan il-mod huma b'definizzjoni iktar ġusti minn kwalunkwe regoli oħra⁷³.

162. Dan ma jfissirx li l-proċedura tal-għażla konkreta kienet perfetta. Dan pjuttost huwa biex jiġi ssuġġerit li jekk, b'mod iktar ġenerali, attwalment, ir-Repubblika Taljana, u/jew kwalunkwe Stati Membri oħra, u fid-dawl tal-kompetenza tal-Unjoni li tiddeċiedi dwar is-sede ta' aġenzja, l-istituzzjonijiet tal-Unjoni, ma jibqgħux jemmnu li, fid-dawl tal-għanijiet u interessi ddikjarati, tali regoli huma xierqa, mela dawn huma naturalment hielsa sabiex jaħsbuhom (b'mod kongunt) b'mod aħjar għall-futur.

C. Spejjeż

163. Skont l-Artikolu 138(1) tar-Regoli tal-Proċedura, il-parti li tiflef il-kawża għandha tiġi kkundannata għall-ispejjeż.

164. Fil-livell formali, huwa minnu li f'dawn il-kawzi, il-Comune di Milano u r-Repubblika Taljana tilfu l-kawża sa fejn ġie stabbilit li l-motivi mmirati kontra r-regolament ikkontestat huma infondati u li l-Qorti tal-Ġustizzja ma għandhiex ġurisdizzjoni fuq dawk il-motivi fil-Kawża C-232/19 li huma mmirati kontra d-deċiżjoni tar-rappreżentanti tal-Istati Membri.

165. Madankollu, fid-dawl tal-fatti li (i) dan kien kontenzzjuż kumpless, intrinsikament istituzzjonali, li kkonċerna kawzi preċedenti daqskemm ikkonċerna l-kjarifikazzjoni tar-regoli għall-futur; (ii) l-eżitu ta' dawn il-kawzi magħquda effettivament sar marbut mal-eżitu ta' sensiela ta' kawzi magħquda oħra, li fil-kuntest tagħhom ġiet effettivament ipprovduta d-dikjarazzjoni mitluba mill-Comune di Milano f'din il-proċedura; u (iii) il-Qorti tal-Ġustizzja għaqdet dawn il-kawzi u żammet seduta komuni mal-Kawzi C-59/18, C-182/18 u C-743/19, li warajha jista' jkun eżerċizzju pjuttost kumpless li jiġu indikati b'mod retroattiv l-ispejjeż eżatti għal kull kawża individwali, nikkunsidra li jkun iktar ġust u ekwu li jiġi applikat b'mod eċċezzjonali l-Artikolu 138(3) tar-Regoli tal-Proċedura u li l-partijiet (kollha) jiġu kkundannati għall-ispejjeż tagħhom.

D. Konkluzjoni

166. Fil-Kawża C-106/19, nipproponi li l-Qorti tal-Ġustizzja:

– Tiċhad ir-rikors;

⁷³ Rawls, J. *A Theory of Justice: Revised Edition*, Harvard University Press, 1999, p. 118 *et seq.*

- Tikkundanna li-Repubblika Taljana, il-Kunsill tal-Unjoni Ewropea u l-Parlament Ewropew għall-ispejjeż tagħhom;
- Tikkundanna lir-Renju tal-Pajjiżi l-Baxxi u l-Kummissjoni Ewropea għall-ispejjeż tagħhom.

167. Fil-Kawża C-232/19, nipproponi li l-Qorti tal-Ġustizzja:

- Tiċċad ir-rikors;
- Tiddeċiedi li hija ma għandhiex ġurisdizzjoni sabiex tisma' r-rikors sa fejn dan jistieden lill-Qorti tal-Ġustizzja tiddikjara li d-deċiżjoni tar-rappreżentanti tal-Istati Membri adottata fl-20 ta' Novembru 2017 fil-marġni ta' laqgħa tal-Kunsill tal-Unjoni Ewropea dwar it-tqegħid tas-sede l-ġdida tal-Aġenzja Ewropea għall-Mediċini f'Amsterdam ma għandhiex effetti ġuridiċi;
- Tikkundanna lill-Comune di Milano, il-Kunsill tal-Unjoni Ewropea u l-Parlament Ewropew għall-ispejjeż tagħhom.
- Tikkundanna lir-Renju tal-Pajjiżi l-Baxxi u l-Kummissjoni Ewropea għall-ispejjeż tagħhom.